

ማጣፈጫ

ከግርማ ዳምጮ ሀብተየስ

Girma Damte
P O Box 600
ANGWIN, CA.

gdamte @puc.edu

February 12, 2007



መጀመሪያ “የቀለም ጠብታ”
 ቀጥሎም መጽሐፍ ሌላ
 ከነሰሙ “የማር ወለላ”
 አሁን ደግሞ የሕይወትን አልጫ
 እነሆ ቅመማ ቅመም “ማጣፈጫ።”

ማውጫ

ገጽ አርእስት

7 ደራሲው

9 መግቢያ

10 መታሰቢያ

15 አመሰጋኞች

16 ልጅ ብሎ ዝም

18 ተነሱ! ተነሱ! ተንቀሳቀሱ

20 ሲጠፉት አቤት

22 የትዳር ጎዳና

25 ምስራቅ

27 አንዳንድ ክኔ፣ሌላው ከወገኔ

37 ዕድሜ ለሮሜ

40 ገላትያ ለኢትዮጵያ

44 አንደኛ ቆሮንቶስ

50 ማርቲን ሉተር

56 ፊልፕ ሜላክተን

57 አሰርቱ ትእዛዛት

60 ምነው በቅዳሜ! ምነው በሰንበቱ!

65 ዘወትር ተማሪ፣ ዘወትር ተመራማሪ

67 ትንቢት ዮናስ

69 ዳንኤል ስምንት አስራ አራት

74 ይገኝ ይሆን ወይ በናዝሬት?

75 ሰማያዊ ነጋዴ

76 የእግዚአብሔር ቃል

77 ይህንን አስቡ

78 ደግና ክፉ አሳብ

79 ስትናደድ

80 መነሳት አለብህ ከአልጋ

81 ቴዎድሮስ አበበ

82 ለምለም ጸጋው (ሲ/ር)

84 በአንድነት እናይል

85 የተወለድሁበት ቀን

86 ወይ እኔ!!!

87 ልብን የመሰለ አገልጋይ

- 88 ይቀያየራል ቀኑ
- 89 መንታ መንገድ ላይ ቆሜ
- 90 ያ ትንሽ ልጅ
- 91 ተጽፎ ይቀመጥ በብዕር
- 92 አገልጋይ
- 94 አመሰግናለሁ ደጋግሜ
- 96 ይፈጸማል ወይ ትንቢቱ?

ደራሲው



አሁን በቅርብ ጊዜ የተነሳሳችውን ፎቶግራፎች በፍፁም አልወዳቸውም፤ ምክንያቱ ለማንም ግልጽ ስለሆነ ማስረዳት የሚያስፈልግ አይመስለኝም። ከላይ የተለጠፈውን ምስሌን ግን የተነሳሁት ከአምሳ ዓመት በፊት ነው። የወጣትነቴን ምስልና ቅርጽ ስለሚያሳዩኝ እወደዋለሁ። ምነው እንደዚያው ሆኜ በቀረሁ ኖሮ የሚል ስሜትም ያድርብኛል።

“አረ ልጆች፣ ልጆች ተጫወቱ በጣም

እንግዲህ ልጅነት ተመልሶ አይምጣም።”

ሲባል ሰምተናል። እውነት የልጅነትና የወጣትነት ጊዜ ብርቅ ነው። የወጣትነታችን ጊዜ የክብራችን ጊዜ እንደሆነ ዓዋቂዎች ይናገራሉ።

ትዝታ በሚባለው የመለኮት ስጦታ ያለፉትን ረጅም ዓመታት ወደኋላ ስመለኮት መጀመሪያ በወላጆችና በቤተሰብ መካከል መጠነኛ በሆነ ምቹት ታጅቤ፣ በኋላም በወጣትነቴ ዘመን ለሲጃራ፣ ለሚያሰክር መጠጥ ለማንኛውም ለልክስክስ ተግባር ራሴን ሳልዳርግ ከዋዛ ከፊዛ ነገር ርቄ ትርጉምና ቁምነገር ያለው ሕይወት በመኖሪ ከፍተኛ ደስታ ይሰማኛል፤ ከብርና ምስጋናም ለፈጠረኝና ለመራኝ አምላክ አቀርባለሁ።

እርጅና ብቻህን ና ቢሉትም ብቻውን አይመጣም።

እስካሁን በጤንነት በኩል ደህና ነኝ፤ ዕድሜ ለአስቴር ለውዲቷ ባለቤቴ ጠቃሚና ጥንቢ የሆኑ ምግቦች እመገባለሁ፤

በተጨማሪም በየቀኑ ለመራመድና ለመንቀሳቀስ ያልተቆጠበ ጥረት አደርጋለሁ። በልጅነትና በወጣትነት ዘመኔም ለጤንነቴ

መጠንቀቅ እውድ ስለነበረ አሁን ያ ሁሉ እንደሚረዳኝ ጥርጥር የለውም።

በየሱስ ክርስቶስ የማምን ጥብቅ ክርስቲያን ስለሆንኩ የዘላለም ሕይወት ዕጣ ፋንታዬ መሆኑን ሙሉ በሙሉ አምናለሁ። “እውነት እላችኋለሁ ቃሌን የሚሰማ፤ በላከኝም የሚያምን የዘላለም ሕይወት አለው፤ ከሞት ወደ ሕይወት ተሻገረ እንጅ ወደ ፍርድ አይመጣም።” ዮሐ 5:24

እስከዚያም ድረስ በተረፈው በምድራዊ ጉዞዬ ውስጥ የእግዚአብሔር ቸርነት ምሕረቱና ድጋፉን እስከ መጨረሻ እንደማይለይኝ ዘወትር የማነበውና የማምነው ቅዱስ ቃሉ ይነግረኛል።

“ዳድቃን ሕንደ ዘንባባ ይንሰራፋሉ፤ ሕንደ ሊባኖስ ዝግባም ይንዘረገጋሉ። በእግዚአብሔር ቤት ተተክለዋል፤ በአምላካችንም አደባባይ ይንሰራፋሉ። ባረጁ ጊዜ ሕንጊ ያፈራሉ፤ ሕንደ ሰመሰሙና ሕንደ ጠነከረም ይኖራሉ።” መዝ. 92 13-14

“አስከ ሸምግልናችሁ፤ አስከ ሸበትም፤ የምሽክማችሁ እኔ ነኝ፤ እኔው ነኝ። ሠርቻችሁን እሳችሁ፤ አሸክማችሁን እሳችሁ፤ አድናችሁን እሳችሁ።”

ኢሳ. 46:14

ሌላው የዘላለም ተስፋ በልቤ የሚያሳድርብኝ ጥቅስ ይኸውና፡

“ስለዚህ ተስፋ አንቆርጥም፤ ውጫውዊው ሰውነታችን እየጠፋ ቢሄድም እንኳ፤ ውስጣዊ ሰውነታችን ዕለት ዕለት ይታደሳል።”

== 2 ቆሮ. 4:16

ለቀሪው ዘመኔ ምኞቴም ጸሎቴም በዚህ ይጠቃለላል።

“አምላክ ሆይ፤ ሳረጅና ሰሸብትም አትተወኝ፤ ከንድህን ለመጥው ትወሰድ፤ ካደሰህን ጌሳ ሰሚኳ ሕዝብ ሁሉ፤ እስከምገልጽ ድረስ።”

መዝ 71: 18

በጥንት እንግሊዘኛ ሆነ እንጅ ጆን ሚልተን የጻፈው የልቤን ምኞት ይገልጻል።

“What in me is dark
Illumine, what is low raise and support,
That to the height of this great argument
I may assert eternal Providence,
And justify the ways of God to men.”

መግቢያ

“መዝሙር በሃሌ፤ ነገር በምሳሌ” ይባላል። ምግብ የሚጣፍጠው በመጠኑ ጨው ዘይትና ቅመማ ቅመም ሲገባበት ነው። ንግግርም ተገቢና ተስማሚ መግለጫ ሲኖረው ለስሜ ጆሮ ጣዕም እንዳለው ሙዚቃ ይሆናል። ይህንን በማስታክክ እጅግ የምወደው ሐዋርያ ላውሎስ እንዲህ ይላል። “ንግግራችሁ በጨው እንደተቀመመ ሁልጊዜ በጸጋ የተሞላ ይሁን።” ቆላስያስ 4:6

ማርቆስ 12፡ 37 ስለ ጌታ ክርስቶስ ሲናገር “ብዙ ሕዝብም በደስታ ይሰማው ነበር” ይላል። ከአንደበቱ የሚፈልቁ ቃላት እንደ ማርና ወተት ከመጣፈጣቸውም በላይ በተለያዩ እጥር ምጥን ባሉ ምሳሌዎች የተሞሉ ነበሩ። ከአርባ የበለጡ ምሳሌዎች በወንጌል ውስጥ ተመዝግበው ይገኛሉ።

በዚህ መጽሐፍ ውስጥ ሌሎች የጠተቀሙበት እኔም የተጠቀሙባቸው መግለጫና ማጣፈጫዎች ይገኛሉ። ለዚህም ይጠቅማሉ ብዬ ያስብኳቸውን ጽሑፎች ከዚህም ከዚያም ለቃቅሜ አስገብቻቸዋለሁ። ሲተረጎም ጣዕሙ እንዳይጠፋ በማለት አንዳንድ ጽሑፍ እንዳለ በእንግሊዘኛ ወጥቷል። ሲናገሩ አማርኛና እንግሊዘኛ መደባለቅ እምጠላና እምቃወም ብሆንም እዚህ መጽሐፍ ሳዘጋጅ ያለሁበት ሁኔታና ለመተረጎም ያለው የጊዜ እጥረት ሁለቱንም ቋንቋዎች እንድጠቀምባቸው አስገድደኛል።

ቢትወደድ መኮንን እንዳልካቸው “መጽሐፍ የዚህን ዓለም እራት ማጣፈጫ ማር ነው።” ብለዋል። ከኔም እነሆ

የሕይወትን አልጫ

ቅመማ ቅመም “ማጣፈጫ”።

መታሰቢያ

“የእግዚአብሔር ቃል የነገሯችሁን መሪዎቻችሁን አስቡ፤ የኑሮአቸውንም ፍሬ ተመልከቱ፤ በእምነታቸውም ምስኪኖችው።” ዕብ 13፡7



ዶ/ር ዴስመንድ ዴርድ

“እንዲህ ያለ ፍጡር የት ይገኛል ሌላ ከሱ ጋር የጸና የአምላኩ መሐላ የጠቢባን ጠቢብ የአዋቂዎች አዋቂ ታሪካዊ ፍጡር እጅግ አስደናቂ።”

መልካሙ ደራሲ ማሞ ሮርታስ ሶሌፍ የጻፉት መስመሮች ለውድ አስተማሪዬ ለዶ/ር ዴስመንድ ዴርድ ተሰማሚና ገጣሚ ሆነው አግኝቼዋለሁ። አስተምሮ አስተምሮ፤ የማያልቅበት፤ ተናግሮ ተናግሮ የማያልቅበት ሕይወት የሆነ የዕውቀት መዝገብ እንደሱ ያለ ግለሰብ አይቼም ስምቼም አላውቅም። ጭራሽም በሚቀጥለው ዓለም ነው እንጂ እዚህ እሱን ተመሳሳይ እንደገና የማገኝ አይመስለኝም።

ከልዩ ልዩ አገሮች የመጡ አስተማሪዎች አስተምረውኛል። የአብዛኛዎቹ ስም ይቅርና መልካቸውንም አላስታውስም። የአስተማሩኝንም ትምህርት በሞላ ጎደል እረስቼዋለሁ። ዶ/ር ዴርድን ግን ልርሳም ብዬ ብጥር ለመርሳት አልችልም። ያስተማረኝም ትምህርት በሕይወቴ ውስጥ ስርጸ ዕድሜዬን ሙሉ ባርከታል። ትምህርት ብቻ ሳይሆን ሕይወቴን ጭምር ለተማሪዎቹ የሚያስተላልፍ መምህር ነው።

ከዶ/ር ዴርድ ያገኘኝን እግዚአብሔር አምላክ ራሱ ነው። ያገኘሁት እንዲህ በቀላሉ አልነበረም ከአዲስ አበባ እስከ ኤደን በአይሮፕላን በርሬ ከዚያም Johan van Oldebarnevelt በተባለ ግዙፍ መርከብ ሀያ አንድ ቀን ሙሉ ተጉዜ ነበር። ስሙንም ማንነቱንም ሳላውቅ በፈት በትልቅ ጉዳይ ውስጥ በመድረክ ላይ ስመለከተው ማንም ሳይነግረኝ ትልቅነቱን ተገነዘብሁ።

እኔ እንደ ሌሎች ትልቅ ጭንቅላት የለኝም። በጠቅላላው አዋቂ አይደለሁም፤ በትምህርት ብዙዎች ይበልጡኝ ነበር፤ እነሱ ሌሊቱን በጥናት ሲያነጉ እኔ በጊዜ ነበር የምተኛው። የትምህርቴ ውጤት የሚደነቅም አልነበረም፤ ነገር ግን ዶ/ር ዴርድ ሲያስተምር እጅግ እባረክም እደሰትም ነበር፤ ይህ ብቻ ሳይሆን በሱ ክፍል የማገኘው የትምህርት ውጤት አብዛኛውን ጊዜ እጅግ ከፍ ያለ ነበር። ይህ መምህር ተማሪዎችን ሁሉ በስም የሚያውቅ ለእያንዳንዱ ተማሪ በግል የሚጠነቀቅ ነበር። ለኔም የተለየ ትኩረት ይሰጠኝ ስለነበረ ዘወትር ይህንን በምስጋና አስታውሳለሁ። ጭራሽም ከአውስትራሊያ ስወጣ የመጨረሻው የሰንበት ዕለት ምሳ የተጋበዘሁት እሱ ቤት ነበር። እግዚአብሔር እጅግ ቸር ነው፤ ይህ አይበቃ ብሎ ደግሞ ከአርባ ዓመታት በኋላ በራሴ ቤት ብርቅ የሆኑ ሰዓታትን አብረን ለማሳለፍ አስችሎናል። ከዚህ ግለሰብ ከአእምሮው ለሚፈልቀው ጥበብ፤ ከሕይወቱ ለሚወጣው ደግነት፤ ለጻፋቸው ወደ ሀያ የሚጠጉ መጽሐፎች፤ ላስተላለፋቸው በሺ የሚቆጠሩ መልእክቶች፤ ለቀያቂዎቻችን ለስጣቸው የሚያረኩ መልሶች ለእያንዳንዱ ሰው ላለው አክብሮትና በትልቁም በትንሹም ነገር ላሳየን አርአያ ከልብ አምላኬንም እሱንም በማመስገን ይህ ሰለተኛው መጽሐፌ ለዶ/ር ዴርድ ለዚያ ለታላቅ የክርስቶስ ወንጌል መምህር መታሰቢያ እንዲሆንልኝ ወስኛለሁ።

እኔ በበኩሌ በአቦ ሰጡኝ አላምንንም። ይህንንም ምስጋና መምህር በአቦ ሰጡኝ እንዳላገኘሁት አውቃለሁ። ዳዊትን ከዮናታን፤ ሩትን ከናዖሚ፤ ላውሎስን ከጢሞቴዎስ፤ ሉቃስን ከሜላንክተን ያገኘኝ ያ የመለኮት እጅ እኔንም ከዚህ ከመምህር በሁለት በተለያዩ ሁለት አህጉሮች ውስጥ እንድማር አገናኘኝ። ለሰጠኝ ለዚህ ዕድል ጌታ አምላኬን በምድርም በሰማይም አመሰግናለሁ።

ዶ/ር ፎርድ ክፍል ውስጥ በሚያስተምርበት ጊዜ
ከተናገራችው ውስጥ የምታስታውሰውን ጸፍልኝ ብሎ አንድ
ደራሲ ስለጠየቀኝ የሚከተሉትን ልኬለታለሁ። ምናልባት
አንባቢዎችም ቢያነቡት ይጠቅማል በማለት ሳልተረጉም
እንዳለ አስፍራዋለሁ።

These are some of the profound statements that I heard from
Dr. Desmond Ford through the years. The words might not be
accurate but I believe the ideas are. I am writing most of it
from memory.

The gospel is good and glad tidings.

You can disagree without being disagreeable.

Whatever gets your attention gets you.

The all sufficiency of the gospel.

Accepted in the beloved, complete in him.

You don't break the law, it breaks you.

Those who plan to repent at 6:00 o'clock usually die at 5:30.

Eternal life is yours for the taking.

He could thrash a mountain with a worm.

You have the Spirit as much as you have the word.

Without the Spirit the word is dead and without the word the
spirit is dumb.

This man receives sinners and eats with them.

God gives with both hands, him whom he justifies he also
sanctifies.

You cannot go to heaven by the quaking side of Sinai.

What cannot be cured must be endured.

Without us He will not, without Him we cannot.

God is not interested in our happiness as he is in our holiness.

Holiness is wholeness to God.

Even a clock that doesn't work tells the correct time twice a
day.

Trust Him even when you can not trace him.

Great doors swing on little hinges.

God is Lord of all or not Lord at all.

It is Pope Self we have most cause to fear.

Only those shall enter heaven who takes heaven with
them.

We are not saved by faith plus work, but by faith that
works.

We are saved by faith alone, but the faith that saves is
never alone.

The Sabbath was made for the first man and the last man and for all men in between.

I would not work my soul to save,
For that the Lord has done,
But I would work like any slave
For the love of God's dear son.

ከዶ/ር ፎርድ አንደበት ተደጋግሞ የሚሰማ ጥቅስ የሚከተለው ነው። ብዙ የወንጌል መልእክተኞች እንኳን ሊጠቀሙበት በመጽሐፍ ቅዱስ ውስጥ እንዳለ የሚያውቁ አይመስለኝም። ማንም ኢትዮጵያው ሲጠቀምበት ሰምቼ አላውቅም፤ ያም እኔንም ጭምር ይጠቅሳል። የጥቅሱንም ትርጉም ከማንም የበለጠ አጣፍጦ ያቀረበው የጀርመኑ ስነ መለኮት አዋቂ ካርል ባርት ነው ብዬ ስለማመን እሱ የሰጠውን ማብራራሪያ ለመደምደሚያ ያህል አከየዋለሁ። ግርመና ድንቅ ጥልቅም እነጋገር ነው። ክርስቶስ የሞተ ለሁሉ ነው፤ የተረሳ የተዘነጋ ማንም የለም።

“One died for all, therefore all have died” 2 ቆሮ 5፡ 14

“There is not one for whose sin and death He did not die, whose sin and death he did not remove and obliterate on the cross, for whom He did not positively do the right, whose right He has not established. There is not one to whom this was not addressed as His justification in His resurrection from the dead. There is not one whose man He is not, who is not justified in Him.”

አመስጋኞች

ሰው ያዘጋጀውን ሲበሉለት፤ የወለደውን ሲስሙለት ብቻ ሳይሆን የደረሰውንም ሲያነቡለት ደስ ይለዋል። አያሌ ሰዎች በቃልም በጽሑፍም ለጻፍኳቸው መጽሐፎች ምስጋናቸውን ገልጸውልኛል። ከዚህ በታች አራት አንባቢዎች ያሉትን መዝግቤአለሁ ።



“መጽሐፉ እንደሰሙ የማር ወለላ ነው።”
— ጥሩነህ ወ/ሰላሌ (ፓስተር)



“ሌትና ቀን አነበዋለሁ፤ በጣም ግሩም ነው። እግዚአብሔር ይስጥልኝ። ጥበብን ለጠቢባን ዕውቀትንም ለሚያስተውሉ ይሰጣል። ላንተም ይህንን ስለሰጠህ እግዚአብሔር ይመስገን።”
— ምሕረት ቦሩ (ሲስተር)



በአንተነትህ እኮራብሃለሁ። ብዙ ጽሑፎችን አውጥተህ እንደምንደስትበት እተማመናለሁ።
— መታሰቢያ ጥላሁን



Hello Dear Uncle Girma,

I want to thank you for your book "Ye-mare Wollala", it is a blessing! I always keep it close to me. There is not a day that passes without me reading a quotation or a poem from the book.

-----Daniel Fikru

ልጅ ብሎ ዝም!



ባለቤቴ አስቴር ነገሪና እኔ ትዳር ሳንመሰርት በፊት፤ ከመሰረትንም በኋላ ስለ ልጆች ጉዳይ ይህን ያህል በጥብቅ አላሰብኩበትም ነበር። ጭራሽ ልጆችም ቢኖሩኝ ወንዶች እንጅ ሴት ልጅ አልፈልግም የሚል የተሳሳተ አስተያየት ነበረኝ። ግን ጥበበኛው አምላክ በቸርነቱ ሁለት ወንዶችና አንድ ሴት ልጅ ሰጠኝ።

ሶስቱንም ልጆቼን እወዳለሁ። ወላጆች በፍቅርና በከበራታ ልጆቻቸውን መያዝ ይገባቸዋል፤ በፍጹም የማዳላት መንፈስ ማሳየት አይገባቸውም፤ እለበለዚያ በይስሐቅና በርብቃ ቤት የነበር አጉል ሁኔታ ይፈጠራል።

የእናት ሆድ ችግሩን ነው እንደሚባለው ብንወድም ባንወድም ልጆች የተለያዩ ናቸው። ልዩ እንደ መሆናቸው መጠን የተለያየ ስጦታና ውበት አላቸው። ያንን በማየት መደሰትና ልጆቻችንም በመሆናቸው ተለዋዋጭ ያልሆነ ፍቅር የተቻለ ያህል ልናሳያቸው ይገባል።

“ቤት ልጅ ለአባቷ መድኃኒት ናት” የሚል አነጋገር ከየአቅጣቻው ሰምቻለሁ። አሁን ስላየሁት እውነት መሆኑን ተረዳሁ። እኔ በተወለድሁበት ቤት ወላጆቼ አምስት ወንዶችና አንድ ሴት ነበራቸው። ወንድሞቼ ሁሉ ለወላጆቼ መልካም ነበሩ፤ ነገር ግን ከእህቴ ከባሕሯ ዳምጬ ጋር ማንኛችንም ልንወዳደር አንችልን ነበር። ባላት አቅሟና ገንዘቧ ያላደረገችውና ያልፈጸመችው የለም። አንድ ምዕራፍ መሄድ ሲገባት፤ እሷ የሄደችው የዚያን ዕጽፍ ነው።

ልጄ የምስራች ግርማ የአክስቲን መንፈስ ይዛ ነው የተወለደችው። መዝሙር 45:16 “ወንዶች በእባት እግር ይተካሉ” ይላል። ለኔ ይህ ተስፋ የተፈጸመልኝ በሴት ልጄ በምስራች በኩል ነው። ስሙ ይመስገንና የአምላክ ከሚገባ በላይ ነው የካሰኝ።

“እንዲያው ለስሙ ነው አይገኝም ቃሉ ቃል የልብ አይገልፅም ያሰቡትን ሁሉ።”

እንደተባለው እኔም ቃል ያጥረኛል። በሷ እህትም ወዳጅ ልጅም እናትም አግኝቼአለሁ። በለጠ ፍቅሩ “ነፍስ ነገር” ብሏታል፤ እውነትም ነፍስ ነገር!!

“የማር ወለላ”ን ሁለተኛውን መጽሐፌን አንብቧል የጻፈችልኝ አጭር ደብዳቤ በምን ዓይነት ፍቅር እንደተቆራኘን ይገልጻል።

08/03/04

Dearest Papa,

Thank you again for sending me your book. It truly is a great treasure. I am enjoying it. God has blessed you with a gift and you are using it to bless others. You are my joy, the most loving man/ person I have ever known. I Feel like I have chosen to be your child, God must have known how much I would need you.

I love you!!

Yemeseratch Girma

እንደዚህ ከከበረና ከሚጣፍጥ ደብዳቤ ጋር ከምትገምቱት በላይ የሆነ ገንዘብ ነው የላከችልኝ። አቤት አንባቢ ሁሉ እንደሷ ለጋሰ ቢሆን እንደ ባለጸጋው እንደ ቢል ጌትሰ በአንድ ቀን ዲታ እሆን ነበር! በእውነትም እግዚአብሔር ባርኮ መርቆ ልጅ ሰጥቶኛል፤ ልጅ ብሎ ዝም፤ ደስ የምትል የምትጥም!!

ተነሱ! ተነሱ! ተንቀሳቀሱ



የበኩር ልጄ አዲሱ ግርማ ገና በሩቅ እንኳን ሲመለከቱት ደረቱም ሌላውም አካሉ ጠንካራ መሆኑን ይመስክራል። የቀረነውም እንደሱ እንደንሆን የሚመኝ ግለሰብ ነው። እኔንም አባቱን እንቅስቃሴን እንዳዘውትር ብስክሌት የሰጠኝ እሱ ነው። እኔም እሱን ለማክበር ለራሴም ጥቅም የአየሩ ጠባይ ተስማሚ ሲሆን ብስክሌቴን ሳልንሸረሸርባት በፍጹም አልውልም።

“መቀመጥ መቆመጥ” ተብሏል። ዋና ከሆኑት የበሽታ ምክንያት አንዱ ተቀምጦ፣ ተወዝሮ መዋል ነው። ወጣ ብሎ መንቀሳቀስ! ንጹሕ አየር መተንፈስና ጸሐይ መሞቅ ምን ያህል እንደሚጠቅም ብናውቅ እንዴት ጤንነታችን ይሻሻል ነበር። ኤለን ዋይት “በክረምት እንኳን ቢሆን በእግር መራመድ ሐኪም ከሚሰጠው መድኃኒት የበለጠ ፍቱን ነው።” ትላለች! ይህ እውነት መሆኑን የሚገነዘቡ የሞከሩት ብቻ ናቸው። ብዙዎቻችን በራሳችን ላይ የሞት ፍርድ በመፍረድ በሳጥን ውስጥ ራሳችንን ቆልፈን ነው የምንኖረው። እንደኛ ሳጥን ቤታችን ነው፣ ሁለተኛው የምንጓዝበት መኪና ነው፣ ሌላው ደግሞ ተቀምጦን የምንሰራበት ቢሮ ነው፣ የመጨረሻው ደግሞ እንድ ቀን አስከራናችን የሚያርፍበት ሳጥን ነው።

ልጄ ከሚቃወመው አንዱ ቦርጭን ነው፤ ሆድን እንዘርጥጦ መኖር እንደ ክብር ሊቆጠር አይገባም። ሆኖችንም ሆነ ሌላው

ሰውነታችን የማያስፈልግ ሽክም ሊጫንበት አይገባም። በዚህና በሌላም በኩል የጤንነት ተቃራኒ የሆኑ ልምዶችን አለመከተል ራስን እንደ መግደል ይቆጠራል። የጤንነት ሕጎች እንደ አሰርቱ ትእዛዛት የከበሩ መሆናቸውን ማስታወስ ይጠቅማል።

ጤንነት ትልቅ ሀብት ነው፤ አባል የሆንኩበት ቤተክርስቲያን አለመጠን በጤንነት ላይ ትኩረት ስለሚሰጥ እጅግ እኩራበታለሁ። እኔ በበኩሌ ሀብታም ብሆን ለአንድ ቀን ጤንነት ሺ ብር ክፈል ብባል ወደኋላ አልልም። የጤንነት ጉዳይ አንገብጋቢ ጉዳይ ነው። ጤንነት ከሌለ የምግብ አምሮት ይጠፋል፤ ቢበሉትም አይጣፍጥም። ጤንነት ከሌለ ጋብቻ ለዛው ጣፋጭነቱ ይቀነሳል፤ እንቅልፍም ይቃወሳል፤ የሕይወትም ዓላማው ይጠፋል።

ለጠቢብ አንድ ቃል ይበቃዋል። ቅድም የተጻፈውና ለመድገም ለጤንነት የመጀመሪያ ቁልፍ ወጣ ማለት፣ መራመድ፣ መንቀሳቀስ ነው።

ተነሱ! ተነሱ! ተንቀሳቀሱ!
ይላል አዲሱ።

ሲጠሩት አቤት፤ ሲልኩት ወዴት



የመጨረሻው ልጄ ኢዮብ ግርማ ገና በልጅነቱ በዚያ በኮልታፋ መላሉ ይህንን ጥቅስ ከኤፌሶን 6:1 የሚገኘውን በቃሉ ሲል በጣም ያስደስት ነበር። “ልጆች ለወላጆቻችሁ ታዘዙ ይህ በጌታ የቀና ነውና።” ምናልባት ይኸ ጥቅስ በአእምሮው ውስጥ ስለተቀረጸ ይሆናል ይሆናል ኢዮብ በመታዘዝ እንደዚህ ጠንካራ የሆነበት ምክንያት።

በእውነትም ለሱ “ሲጠሩት አቤት፤ ሲልኩት ወዴት” የሚለው አነጋገር በልኩ እንደተሰፋ ልብስ ይገጥመዋል። ቤተሰባችን አንድ ላይ በሚሰበሰብበት ጊዜ ከማንኛችንም የበለጠ በትንሹ በትልቁ ከየአቅጣጫው የሚጠራው የኢዮብ ስም ነው። “እባካችሁ ዝም በሉ አትጨቅጭቁኝ! በሆነ ባልሆነ ምክንያት ስሜን አታንሱት! አትጥሩኝ!” ሲል አንድ ቀንም እንኳን ስምቼ አላውቅም። በሁለት በኩል የታደለ ስለሆነ በትዕግስትና በፈገግታ አገልግሎት መሰጠት ፍጹም ልማዱ ነው። “ከፍትፍቱ ፊቱ” እንደሚባለው እኔ ሳዘው ደግሞ ብዙ ጊዜ የሚጠቀምባት በእንግሊዘኛ ቋንቋ “Consider it done!” የሚለውን አነጋገር ነው። “እንደተሰራ ቁጠረው” ይለኛል ልጄ። ይህንን ደጋግሞ መስማት አንጀት ያርሳል፤ ለጆሮም መዘቃ ነው።

ከማዘዝ ይልቅ መታዘዝን ማወቅ ይበልጣል። የክፉ ትውልድ ምልክቱ አንዱ ለወላጆችና ለበላዮች አለመታዘዝ ነው። መለኮት ከሰጣቸው መመሪያችን አንዱ “አባትህና እናትህን አክብር በምትኖርባት ምድር ዕድሜህ ይረዝም ዘንድ” ይላል።

‘ወላጆችህ ባሉበት ዘመናት ጎብኛቸው ተንከባከባቸው አለሁላችሁ በላቸው።’

በዓለም ውስጥ ከፈጣሪ ቀጥሎ ያሉን እነሱ ናቸው። እንኳን በሕይወት እያሉ በሞት ከተለዩን በኋላ ትዝታቸው በሕይወታችን የከበረ ሆኖ መቆየት አለበት። እንደዚህ ያለው አክብሮት ለወላጆች ብቻ ሳይሆን ወደ ዘመድ፣ ወዳጅና ወደ ጎረቤትም ሊዛመት ይገባዋል። የሰው ርካሽ የለውም፤ እያንዳንዱ ግለሰብ ብርቃችን መሆን አለበት፤ ብንታዘዘውና ብናከብረው ይጠቅመናል። እንጅ አይጎዳንም። ታላቁም መጽሐፍ “እርስ በርሳችሁ በመከባበር ተሸቀዳደሙ” ይላል። የተበላሹ፣ የተረገሙና ያለተቆነጠጡ እንኳን ለሌላ ሰውና ይቅርና ለወላጆቻቸው ፍጹም ደንታ የሌላቸው ልጆች አይቻሉም። ወላጆቻቸውን እንደ ቆሎ ጓደኞቻቸውን ነው የሚመለከቷቸው። አባባ፣ እማማ የሚለው ቃል ከተረሳ የትዩሌሌ! የጥንት ጎረቤታችንን አገኘንታቸውና “ልጅዎ አስረሰ ይረዳዎታል ወይ ብዬ ጠየቅኳቸው። “እንኳን ሊረዳኝ መኖሪንም አይስታውሰውም” ብለው መለሱልኝ። እንደዚህ ያለውን ከመውለድ አንደኛውን መካን ሆኖ መቅረቱ ይሻላል። በልጅ በኩል እንደ አስቴርና እንደፊ የታደላችሁ እግዚአብሔርን በቀን ሺ ጊዜ አመስግኑት። መልካም ልጆች ለቤት ለአገርና ለዓለምም በረከት ናቸው። በሰሩበት፣ በሄዱበት በቆሙበት ስፍራ ራሳቸውን ብቻ ሳይሆን አምላካቸውንና ወላጆቻቸውንም ያስመስግናሉ።

የትዳር ጎዳና



ከሰላሳ ስምንት ዓመት በፊት ከላይ በመጀመሪያ የሚታየው ፎቶግራፍ በደንብ እንደሚመስከር አስቴርና እኔ የትዳር ጎዳናችንን የጀመርነው ደስ በሚል ፈገግታ ነው። ግን ይህንን አስታክኬ ትዳር ዘወትር ፈገግታ ነው፤ ዘወትር ደስታ ነው፤ የትዳር ጎዳና በአበባና በቁጠማ የተጎዘጎዘ ነው ብዬ ብጽፍ አስተያየቴ ከሕይወት ልምምድ ጋር ተስማሚና ገጣሚ ሊሆን አይችልም።

ዕድሜዬ ወደ ስድስት ዓመት አካባቢ ሲሆን ወደ የኔታ ፕሩኒህ ቤት ፊደል ለመቁጠር በመጀመሪያ ቀን ስሄድ በደስታ እፍኔክነክ ነበር። ግን ቆይቶ እዚያ ፊደል መቁጠሪያ ጎጆ ውስጥ መገረፍ፣ መኮርኮም እንዳለ ብዙም ሳልቆይ ተገነዝብሁ። ጋብቻም እንደዚያ ነው እየዋለ እያደረ ብዙ ነገር ያመጣል። ጋብቻ ለብዙዎቻችን ገነትም አይደለም፤ ሲኦልም አይደለም። ጋብቻ ትምህርት ቤት ነው፤ ጠባይ ማረሚያ ማስተካከያ።

የኔ ባለቤት አስቴር ነገሪ ንጽሕናን ስነስርዓትን የምትወድ ሁሉን በቅደም ተከተል ማዘጋጀት የምትችል

እግዜር ለመታሰቢያ የፈጠራት ነች። በ“ማር ወለላ” እንደጻፍኩት ነፍስ ከመቀጠል በስተቀር የሚያቅታት የለም። እዚህ ላይ ያጋነንኩት ምንም የለም፤ በቅርብ የሚያውቁ ሁሉ እውነት መሆኑን ይመስክራሉ።

እኔ ያለመጠን መጽሐፎችን እወዳለሁ፤ መጽሐፎች እንኳን ሳባቸው በሩቅ ሳያቸውም የሚጠቅሙኝ ይመስሉኛል። አልጋዬንም ማታ ማታ በመጽሐፍት ቤት ብዘረጋ ያስታውንም አልችልም። ቤታችን ውስጥ የማይገኝ የወረቀት ሄይነት የለም። አንድ ቦታ ተወስኖ ቢቀመጥ ግድ የለም ነበር፤ ነገር ግን እንደ ቅጠል የትም ተበታትኖ ይገኛል። የኔ እመቤት አስቴር ይቺቺን አትወድም፤ ትቆጣለች ግስላ ተሆናለች። መናደዷም መቆጣቷም ትክክለኛ ነው፤ እኔ ነኝ ባደለኛው። በዚህ ብቻ ሳይሆን በስርዓትና በንጽሕናም ምንም ገንጠራራ ልደርስባት አልችልም። እሷ ያለችው እላይ ከከዋክብት ጋራ ነው፤ እኔ ገና ከጣራውም እንኳን ገና አልደረስኩም። ባለቤቴ ይህንን ሁሉ ችላ እስከዛሬ ነበርናል። ለወደፊት ለማሻሻል ብምክር እንኳን ከሷ ደረጃ ለመድረስ እንደማይቻል ሳይታለም የተፈታ ነው። ትዳር ከሚባለው ትምህርት ቤት ተመርቆ የወጣ ማንም የለም፤ ሁሉም በየጓዳው እየተማረ ነው። በትዳር ጎዳና ስንጓዝ ለአስተማሪዎቹ ትዕግስት፣ ለአንዳንዶቻችን ዘወትር ለምንማረው ትሕትናና የሚታዘዝ ፈቃደኛ ልብ ያስፈልገናል። ትዳር እንደኛውን ገሐነመ እላት እንዳይሆን የምወደው ደራሲ ክላራንን ማካርተኔ የጻፈውን ጨማምረበት አቅርቤዋለሁ።

ምክር ለወንድ

1 የማትጸልይ ቤት ትቅርብህ።

2 በቀላሉ መንፈሷ ግንኙል የሚል፤ የምትናደድ የምትቆጣ ላንተ አትሆንም።

3 ሲኒማ ቤትን ከቤቷ የበለጠ የምትወደውን፤ ካርታ በመጫወት ወርቃማ ጊዜዋን የምታጠፋውንና ቁማር በመጫወት ገንዘቧን የምታባክነውን ሽሻት።

4 የሚያስክር መጠጥ የምትጠጣ ሌላም ልክስክስ ጠባይ ያላትን ላንተ አይበላት።

5 ሞያ ከሌላት አትጠቅምህም። ለመማር ግን ፈቃደኛ ከሆነች ዕድል ትሰጣት እንደሆነ አንተው አስበህ ግባባት።

ምክር ለሴት

1 የማያምን አታግቢ። ለእግዚአብሔር ግድ የሌለው ላንቺም እንደዚያው ነው።

2 በመጥፎ ልማድ የተበከለን ተይው፤ ላንቺ አይሆንም።

3 ራስ ወዳድ፤ ሰግብግብ፤ ለራሱ ብቻ እንጂ ለሌሎች የማያስብ ቢቀርብሽ ይሻላል።

4 ያለኔ ማን አለ የሚል በኩራት በትዕቢት የተወጠረ ላንቺ ባይሆን፤ ይመረጣል።

5 ግብረ ገብነቱ ዝቅ ያለ ልክስክስ እንኳን ሊያገባሽ ቤትሽም እንዲመጣ አትፍቀጅለት።

ማሳሰቢያ

ያገባችሁ ተቻችላችሁ በፍቅር ኑሩ፤ ወደፊት ለምታገቡ የትዳርን ጎዳናን ጨርቅ ያድርግላችሁ!

ምስራቅ



የመጀመሪያዋ ሴት የልጅ ልጅ

ተነሱ! ተነሱ! ተነሱ!
ሁላችሁም እጅ ንሱ!
ይዛልን ከሱ ሰላምታ
የምታምር የውብ ዳር
የጌታ የፍቅሩ ምስክር
እኛ ለማየት ምስራቅ
እየመጣች ነው ከፍቅ።
ልታስደስት ልታደምቅ
ጭጋግ ጨለማን ለማራቅ
ብርድ እንዳይመታን ለማሞቅ
ጸሐይ ብቅ አለች ከምስራቅ።
በምስራቅ ታየች ጸሐይ
የምስራች እናቷን መሳይ
እንደ ሔዋን ፋንታሁን
እንደኔ እናት እንደ እማማ
ቆንጆ ጸጉረ ዞማ።
ታጅባ በደስታ



የምስራቅ ወላጆች

እያንጸባረቀች ፈገግታ
መጣች ምስራቅ
ከመካከላችን ለመኖር
ይቺ ዳግማዊት ምስር
የኛ ፍስሐ የኛ ክብር።
ስነ አገኘ መልካም ልጅ
ፋንታሁንና አስቴር
ግርማም የልጅ ልጅ
ኮሴፍም እህትና ወዳጅ።
የአያቷን ስም መዝዛ
መታሰቢያቸውን ይዛ
ታሳባበናለች በየፅለት
የነስኔን የነፍራሕደውትን
የጀግናውን የነያምራልን
የይመኙሻል የፍትሕን
የመወሰኛን እናት።
በይ እንግዲህ ምስራቅ
የታወቅሽ ሁኚ የሊቅ ሊቅ
ዝም አትበይ ድምጽሽ ይሰማ
መጽሐፍ ጻፈ እንደ ግርማ።
በዓለም ታወቂ በኢትዮጵያ
ሁኚልን እንደ አስቴር ባለሙያ።
አንጸባርቂ እንደ ወርቅና ብር
እንደ እናትሽ እንደ ምስር
ሁኚልን ለወገኖችሽ ልኛ
እንደ አባትሽ ዓዋቂ ጥበበኛ።



አንዳንድ ከኔ፣ ሌላው ከወገኔ

ከዚህኛ ከዚያ ያጋበሰኳቸው ፅንቁዎች

ከሁሉ ከፍተኛው ጥበብ ደግነት ነው።

++

እንደ እግዚአብሔር ፈቃድ ወደ ግብጽ ቢወርድም
ሕልሙ ሳይፈጸም ባለ ራዕይ እይሞትም።

++

ውኃ ለደፈረው ጉልበት ነው።

++

ይታሰብበት ጤንነት
መሰረት ነውና የሕይወት።

++

ብጠፋም ልጥፋ ብሞትም ልሙት
አለች ተገፋፍታ በፍቅር
ውቢቷ ንግስት አስቴር።

++

ትልልቅ ችግሮች፣ ትንንሽ ችግሮችን ይውጧቸዋል።

++

ነገር ሲሞላ እላለሁ ተመስገን
ግን አላማርርም የጎደለብኝ ቀን።

++

አንዴ ፈቅዶአልና አምላክ በዕውቀቱ
ኮሴፍ መሾም ሆነ በየሄደበት!

++

ማደግ ከቀረ ማርጀት ነው።

++

የመከራው ዘመን አለፈ
ያለቀሰው ሁሉ ዐረፈ።

++

እውነተኛ እምነት ባዶ ቅርጫት ይዞ ወደ ቤቱ አይመለስም።

++

ምኞት ያረዘው አይቀርም በከንቱ

የሚወለድበት ይደርሳል ሰዓቱ።

++

ምን ሆንኩ? ምን ነካኝ? ብሎ የሚጠይቅ ወጣት በውስጣችን ሌለ።

++

ቀይ ላም ያረባ
ጥሩ ሚስት ያገባ ሁልጊዜ
ይኖራል ገነት እንደገባ።

++

ጠልፎ የሚያስቀረን
ከላይ ከጸባኦት
የግልም የጋራም
አለን ብዙ ጣኦት።

++

የሚያፈቅር ልብ ዘወትር ወጣት ነው።

++

የጸሎት ምስጢር፣ በምስጢር መጸለይ ነው።

++

ከብዙ ዕውቀት ትንሽ ድፍረት።

++

ጨለማ ስታዩ መብራት አብሩ
ኃዘን ሲሰማችሁ ዘምሩ።

++

የበትር ቅናሽ ልጅን ያበላሽ።

++

ካልፈጩ ዱቄት አይገኝም።

++

የኖረው ለዚህ ነው ለካ
ሁልጊዜ ፊቱ እንደፈካ።

++

ዘመቻና መንገድ እያረፉ ነው።

++

“ባልበላው እበትነዋነሁ” አለች ዶሮ።

++

እንቅልፍ አልወሰድ ሲልህ በጎች ከመቁጠር ፈንታ እረኛውን እነጋግር።

++

ስለ ጌታ ክብር
ብንጠቁር ብንከሳ
በሰዎች ፊት ዛሬ
ብንመስል እንካሳ
ሰማይ ይቆያል
የዚህ ሁሉ ካሳ።

++

ለችግሩ መፍትሔ እንጅ ምክንያት አንሁን።

++

ሳንለምንህ የቀረውን ነገር
እንለምንሃለን አታስቀር።

++

ቃላት እያናኘ
ምግባር የሌለው ሰው
ያታክልት ቦታ ነው
አረም የወረሰው።

++

ለምን ይሆን ይኸ ትውልድ
በግፍ እንባ መነክሩ
ሀልውናው መሰረቱ
በፈተና መታጠሩ?

++

ከረምት ሳይመጣ በቢጋ
ዝናም ሳይመጣ ብርድ
ጭቃው ሳይበዛ በመንገድ
ሳይመጣ ክፉ ቀን
“ተዘጋጅ” ትላለች ጉንዳን።

++

የመለኮትን እጅ ተመልከቱ
አረንጓዴ ምልክት ካሳየ ሂዱ
ብጫ ካሳየ ተጠንቀቁ
ቀይ ካሳየ እትነቃነቁ።

መጽሐፍ እንደሚለው
ብታምኑም ባታምኑም
መርከቡን የሰሩት
ያነፁት አልዳኑም።

++
እሾሁ ካልወጣ ቁስሉ አይድንም።

++
እንዳንተ ሆኖ የላይኛው ጌታ
ሲያዝን ሲተክዝ ሲንገላታ።

++
ለእግዚአብሔር የሚቃጠል መስዋዕት ያለ ዋጋ አላቀርብም።

++
ዓለም ድልድይ ነው፤ ጠቢብ ሰው ይሻገርበታል እንጅ ቤት
አይሰራበትም።

++
ከአንድ ክር ሁለት ይጠነክር።

++
ሰራዬን ሳልጨርስ እንዳልሄድ
እሰራለሁ ቶሎ ቶሎ
ሞት ሳይመጣ ፈረስ ጭኖ።

++
የራስ ነቃፊ መሆን፤ የራስ አጥፊ መሆን ነው።

++
መቼም ሰይፍ አንድ ጊዜ ይህን ሌላም ጊዜ ሌላውን
ትበላለች።

++
እንደ ዋላ ውጋ እንዳማረው
በበረሃ ጥም እንደያዘው
አንተን ይላል ልቤ።

++
መጽሐፍ ቅዱስን
በየለቱ አንብበው አስላስለው
ዘወትር ተከተለው
ለማንም ሰው አካፍለው።

++

ያም አለ፤ያም አለ እኛ መጨረሻ
የእግዚአብሔርን ቃል ነው ማወቅ የምንሻ።

++

የሰው ልጆች ዋጋ ሐቀኛ መለኪያው
የተከፈለልን የክርስቶስ ደም ነው።

++

“አልመታህም፤ አላንገላታህም፤ ነገር ግን ክፉ ስም እስጥሃለሁ”
አለ ሰውዬው ለውሻው።

++

መልካም ነገር ማሰብ አይወድም መንፈሱ
መልካምም መናገር አይፈቅድም ምላሱ።

++

ጥሎሽ ውልቅ ይላል ወደ ሰፊው ዓለም
የልጅ ሆድ ጨካኝ ነው እንደ እናት አይደለም።

++

ጊዜው መድረሱን ሻረ ማን አስተዋለው
ማን ተረዳው? ማንስ መጽሐፉን መረመረው?

++

ፍቅር ይመጣል አንድ ቀን
ውደ ቤቱ ሊያሻግረን።

++

ሌላውማ ሌላውማ
ከአንተ ውጭ ሌላ ሌላውማ
ገብቶኛል ለኔ እንደማይስማማ።

++

አዲሲቷ ኢየሩሳሌም
ሌላው ሁሉ ሲያበቃ
እሷ ትኖራለች ደምቃ።

++

ከኔ የሆነ የለም አንድም አለፋሁም
እንዲያው ሰጥተኸኛል ይህን አልረሳሁም።

++

ከእግዚአብሔር የሚበልጥ አንድ ነገር አላውቅም
ይህ እንደዚህ ነው እንደዚያ ነው አልልም።

++

የእግዚአብሔር ሕዝብ ሁሉ ነቢያት ቢሆኑ እግዚአብሔርም መንፈሱን ቢያሳድርባቸው ምንኛ ደስ ይለኝ ነበር።

++

ክፉ አውራ አይግባ ከዳራ፣ ከገባም አይልመድ፣ ከለመደም አይውለድ።

++

ትንሹ ትልቁ የለበት ሰቀቀን
ማን አስሮ ባቆያት የምኒልክን።

++

ቆጠርክኝ እንደ ባለማዕርግ
ሳለፋ ምንም ሳላደርግ።

++

በሰማይ በግል ስም ያውቀናል
በልቡም ጽላት ጽፎናል።

++

ደህንነታችን “ተፈጸመ”
ያለ እንከን ተደመደመ
በፍጹም ተሟላ
ለፍጥረት ሁሉ በሞላ።

++

እናሸንፋል የሚሉ ያሸንፋሉ።

++

እንዴት ረቂቅ ነው የፈጣሪ ኃይሉ
እንዴት ያስደንቃል የፈጣሪ ኃይሉ
እንዴት ያስገርማል የፈጣሪ ኃይሉ
በሞት ማረካቸው ጠላቶቹን ሁሉ።

++

በምንም ነገር አትጨነቁ
ስለሁሉ ነገር ጸልዩ
ስለማንኛውም ነገር አመስግኑ።

++

አልፎ አልፎ ሲያመኝ
ሲታከተኝ ሲደክመኝ
ዕድሜ ሲጫጫኝ
ኃይሌ ቀስ በቀስ ሲተወኝ

በርጅና ዘመን አትጣለኝ።

++

በምላሳቸው ሰውን ከሚበሉ
ስጋን ከሚተለትሉ
ከእነኚያ ክፉዎች ጦር
እባክህ እኛን ሰውር።

++

ልባችንን ወደ ጥበብ እንድናገባ የዘመናችንን ቁጥር
አስታውቀን።

++

ለዓመፀኛ ምንም አይበጅ
አያመልጥም ከእግዜር እጅ
ጉድጓድ ማስ ቆፈረ
እሱ ገብቶበት በዚያው ቀረ።

++

ጢስ ሳይኖረው እሳት ብቻውን አይነድም
እንዲያው ያለ ጥቅም ሰው አይዋደድም
ሰው ሰውን ሲወደው አንድ ጥቅም አለው
መሰረት አድርጎ የሚከታተለው።

++

የቀሩም ብዙ አሉ እኔ ያለቆጠርኳቸው
ገና ያልተጻፉ ያልተናገርኳቸው።

++

አስካሪ መጠጥ አለው ጠንቅ
እያንዳንዱ ሰው ይጠንቀቅ።

++

አያድርስ መኖር
ከጨቅጫቃ ሚስት
ታታጥላለች እንደ እሳት
እንደማያቋርጥ ጠፈጠፍ
አታስቀምጥ አታሳርፍ።

++

መልካም ገዢ ሲገኝ ባገር

ሕዝብ ይታየኛል ሲዘምር
ሰዎች ይታየኛል ሲፈነጥዙ
በአካባቢው ጸድቃን ሲበዙ።

++
ጊዜን ለማግኘት ስመኝ
ጊዜ ጠፋ ጥሎኝ
አንድ ነገር ሳላሟላ
ትቶኝ ሄደ በችኮላ።

++
ዋሽንት ነፋንላችሁ አልጨፈራችሁም፤
ሙሾ አወረድንላችሁ አላለቀሳችሁም።

++
እስቲ ተመልከተው ይህ አወራረድ
ያልሰማው ሲመጣ የሰማው ሲሄድ።

++
ማንኛውም ነገር በግፍ የታቀደ
አይደርስም በሰው ላይ እግዜር ካልፈቀደ።

++
ሰው ሁል ጊዜ ቂል ነው ሞኝ ነው ደካማ
ከሰሜቱ በቀር ጥበብ የማይሰማ።

++
ምንም እንኳን ኡ! ኡ! ቢሉ
ባለ ዐቅማቸው ቢታገሉ
የተገመደ በሶስት አይባጠስም በቀላሉ።

++
ልጆች እቤት ካሉ ጭቅጭቅ ይርቃል
ፍቅር ያብብና ትዳርም ይሞቃል
መተዛዘን አለ እጅግ መዋደድ
በትዳር መካከል ልጅ ሲወለድ።

++
ገና ያስፈራል ሲያዩት
ዓይነ አራንንደው ቅናት።

++
መልካም ወላጆች ካላሳደጉ ልጅ
ለአገሩ ለወገኑ ለራሱም አይበጅ።

አልገፋ ብሎ ትናንት ያስቸገረኝ
ከፊቴ እየቆመ አላሳልፍ ያለኝ
ታሪክ ታሪክን በሚሸረው ጌታ
ሁሉም ተለውጦ በቃ ሲል አበቃ።

++
አምላክ ያዘዘውን ቃሉን ስላመኑ
በበግ ደም ምልክት ከመቅሰፍቱ ዳኑ።

++
ሰው ሁሉ በእሳት ይቀመማል።

++
ጊዜ አለ ለስራ ለሰልፍ
በተግባር ለመክነፍ
እፎይ ለማለት ለማረፍ።

++
እያስፈልግም መሸበር መቃተት
ማታ ሲመጣ ጭንቀት
በማለዳ በጠዋት
ሳናስበው በድንገት
ከተፍ ይላል በረከት።

++
የተቀጠቀጠ ሽምበቆ አይሰብርም
የሚጤስም የሟፍ ክር አያጠፋም።

++
ለቅሶ በዝማሬ፣ ኃዘን በደስታ
እንደሚለወጡ ተናግሯል ያ ጌታ።

++
አንድ ወንጌል፣ አንድ መንገድ፣ አንድ ስም፣ አለዚያ
ወንጌል፣ አለዚያ መንገድ፣ አለዚያ ስም ሌላ ምንም
አላውቅም።

++
ከማንም ሰው አንድ ተስፋ እንኳን አታስወግድ፣ ያለው ያ
ብቻ ሊሆን ይችላልና።

++
ነፍሴ ደስ የምትሰኝብህ ጌታ
በጭንቀቴ የምጠራህ

አጽናኝ ደጋፊ ብርቱ መከታዬ
ተስፋዬ ሁለንተናዬ።

++
ዕውቀት ይናገረል፤ ጥበብ ግን ይሰማል።

++
የሱስ ሊገለጽ ነው፤ መላእክት ሊያውጁ
ክርስቲያኖች ሁሉ በሉ ተዘጋጁ።

++
በማይሆን ነገር መስጋት ራሱን የቻለ በሽታ ነው።

++
አይገኝም አሉኝ ልገዝ ብሞክር
በሰንት ይገመታል የእናት ንጹሕ ፍቅር

++
ተው ቻለው ሆይ ሲቀር ለሚቀረው ምነው መናደዴ!

++
ሰባቱን ከዋክብት ላጣመረ
ኦርዮንን ለፈጠረ
ስገዳለት ለዚያ አምላክ
ጉልበታችሁ ይምበርከክ።

++
ጤንነት ያለው ባያውቀውም እንኳን ሀብታም ነው።

++
ለእውነትና ለነፃነት በምትዋጋበት ጊዜ የክት ልብስህን
በፍጹም አትልበስ።

ዕድሜ ለሮሜ



ሐዋርያው ጳውሎስ በሮም ከተማ ላሉት
ክርስቲያኖች የጻፈው ታላቁ መልእክት እንደዚሁ
ባጭሩ “ሮሜ” ይባላል።

ዕድሜ ለሮሜ ማለቱ ለኔም ሆነ ለሌሎች የከበረ
መልእክት መሆኑን ይገልጻል። ምክንያቱን ቆየት ብለን
እናያለን።

ከሁሉ የበለጠ አንገብጋቢው ነገር የደህንነት ጉዳይ ነው። መንገዱ
ጠፍቶበት፤ ቢል ቢሰራ አልሆንም ብሎት ካሰበበት ቦታ መድረስ
ባለመቻሉ እያዘነ ወደ መንደሩ የተመለሰ ግለሰብ አውቃለሁ። ሰውም
እንደዚሁ ትክክለኛውን መንገድ ካላገኘ መንግስት ሰማያት ይደርሳል
ማለት ዘበት ነው።

“መስቀሉን ይገፍ ወደ ቤቴ ካልሔድሁ
ሌላ መንገድ የለኝም
ላየው አልችልም የብርሃኑን ደጅ
የመስቀሉን መንገድ ባጣው።”

ሮሜ ያንን መንገድ ለማሳየት የተጻፈ መልእክት መሆኑን
ጥልቅ በሆነ ደስታ እገልጻለሁ። ስለደህንነት የተነሱትን
ጥያቄዎችንና መልሱን ከመልእክቱ ውስጥ እናገኛለን።
የደህንነትን መንገድ በቅደም ተከተል ግሩም በሆነ ስልት
ስለሚገልጽ ያነበቡት “ፍጹም፤ ንጹሕ ወንጌል፤ ታላቅ የእምነት
ቤተመቅደስ፤ የመጽሐፍ ቅዱስ ግምጃ ቤት፤ ዋናው የአዲስ
ኪዳን መጽሐፍ” እያሉ በአድናቆት ያመሰግኑታል።

የደህንነት መንገድ፤ የመጽደቅ ዘዴው ጠፍቶባቸው ሲደናበሩ
የነበሩ መንገዱን ወለል በሎ የታያቸው የሮሜ መልእክት
ሲመረምሩ ነበር። ከነዚህ ሶስት ብቻ ለማስረጃ አቀርባለሁ።

ኦርሊያስ ኦገስቲን እዚህ ግባ የማይባል እልም ያለ ባለጌ
ነበር። ታሪኩን መዘርዘር አያስፈልግም፤ ባጭሩ የተበላሸ ሰው
ነበር። በጥፋት መንገድ በሚጓዝበት ዘመን “አንብብ! አንብብ!”
የሚል ድምጽ ሰምቶ ሮሜ 13፡13-14 ከፍቶ ዓይኑ ያረፈበትን
“... በጭፈራና በስካር እይሁን በዝሙት በመዳራት አይሁን

ጌታ የሱስን ልበሱት።” የሚለውን ክፍል አነበበ። ያ ጥቅስ የሕይወቱን አቅጣጫ በፍጹም ለወጣው። በዚህ የተነሳ ርኩስ የነበረው ሰው እስካሁን ድረስ በብዙዎች ዘንድ ቅዱስ አገሰቲን እየተባለ ይጠራል። “ንጹሕ ብርሃን ልቤን አጥለቀለቀው፤ የጥርጣሬ ጨለማ ሁሉ ሄደ፤ ነጎደ፤ ድምጥማጡ ጠፋ።” በማለት የሮሜ መልእክትን ኃይለኛነት ገልጿል።

ጆን ዌስሊ ያ የኦክስፎርድ ዩኒቨርሲቲ ምሩቅ፤ ትጉ ጥንቁቅ በሰራው ለመዳን እግዚአብሔርን ለማስደሰት በመጽም፤ ለተቸገሩ ምጽዋት በመስጠት ያልተቆጠበ ጥረት የሚያደርግ ግለሰብ ነበር። ነገር ግን በወንጌል እምነት የሚገኘው ሰላምና ደስታ የለውም ነበር። “እኔ የሰዎችን ነፍስ ለማዳን እየጣርሁ ነኝ ነገር ግን አ የኔን የራሴን ነፍስ የሚያድንልኝ ማነው!” እያለ ይጨነቅ ነበር። ያንን ሰላም፤ ያንን ደስታ ያገኘ ለሮሜ መልእክት ማርቲን ሉተር የጻፈውን መግቢያ ሲነበብ በሰማ ጊዜ ነበር። በጣፋጭ እንግሊዘኛው ያገኘውን በረከት እንደዚህ ብሎ ገልጾታል—

In the evening I went very unwillingly to a society in Aldersgate Street, where one was reading Luther's preface to the Epistle to the Romans. About a quarter before nine, while he was describing the change which God works in the heart through faith in Christ, I felt my heart strangely warmed. I felt I did trust in Christ, Christ alone, for salvation; and an assurance was given me that he had taken away *my* sins, even *mine*, and saved me from the law of sin and death.

“እንግዳ በሆነ መንገድ ልቤ ሞቀ ለደህንነቴ በክርስቶስ፤ በክርስቶስ ብቻ እንዳመንሁ ተሰማኝ” ብሎ ጆን ዌስሊ የተናገረው የሮሜ መልእክት በዓይኑ ላይ የነበረውን ሞራ ከገፈፈለት በኋላ ነበር። “ሕይወቴ አገኘኝ ልምላሜ፤ ዕድሜ ለሮሜ።” ከሚሉት ብዙኃን መካከል እሱ አንዱ ሆነ። በሰማንያ ዘጠኝ ዓመቱ እስከሚያርፍበት ዕለት ከጊዜውና ከጉልበቱ ሳይቆጥብ ታላቁን አምላክ አገለገለ። ለሱ የሮሜ መልእክት የዋለለት ውለታ እጅግ ታላቅ ነበር።

ከዚህ በላይ ፎቶግራፉ የሚታየው ሲ/ር ምሕረት ቦሩ አላፈው አግዳሚው በክርስቲያንነቷ የሚያመስግናት እህት ነች። በተለይም ቴዎድሮስ አበበና ባለቤቱ ፋሲካዬ ስለሷ

ክርስቲያንነት አውርተውም አያበቁም። የሮሜ መልእክት ነፍስ እንደዘራባት ስትናገር በጆሮዬ ስምቻለሁ። “ቁጭ ብዬ የሮሜን መልእክት ሳነብ እጅግ ተደስትሁ። አምላኬ ሁሉን አደረገልኝ። በምስጋና ከመቀበል በስተቀር እኔ እንዳት የምጨምረው የለም” በማለት የሞቀ ምስክርነት ሰጠች። የሮሜ መልእክት ክርስቶስ፤ እርሱ ብቻ መድኀን እንደሆነ ያብስራል። የሰው ሁሉ ርእስ የነበረው አዳም ሲበድል እኛ አብረን እንደበልን እሱም ሲወድቅ አብረን እንደወደቅን ይነግረናል። በአዳም ያጣነው ሁሉ በክርስቶስ እንደተመለሰልን የሮሜ መልእክት እየተረከ በጌታ አምነን ከጠመቅን የእግዚአብሔር የሆነው ሁሉ የኛ መሆኑን እነዚህን በመሳሰሉ ጥቅሶች ያስረዳናል። “ይህ የእግዚአብሔር የሱስ ክርስቶስን በማመን የሚገኝ ጽድቅ ነው።” 3:22 “እርሱ ስለ ኃጢአታችን እንዲሞት አልፎ ተሰጠ እኛን ጽድቅ አድርጎ ለማቅረብም ከሞት ተነሳ።” 4:25 “የእግዚአብሔርን የተትረፈረፈ ጸጋና የጽድቅ ስጦታ የተቀበሉት በአንዱ ሰው በየሱስ ክርስቶስ በኩል እንዴት አብልጠው አይነግሱ!” 5:17 ይህንን የመሰለ ታላቅ የምስራች የተቀበልን መኩረችንንና መመከኪያችን የሱስ ክርስቶስ ብቻ መሆኑን እንገነዘባለን።

“ በመስቀል በመስቀል ብርሃን ባየሁበት
የልቤ ሽክም በቀለለበት
በሃይማኖት ነው ማየት ያገኘሁ
በዚህ ደስታዬን አሳያለሁ።”

በደርግ ዘመን ከጥቂት ሰዎች ጋር ሆነን ሮሜን ስናጠና እኔ ሳስተምር የተናገረኩትን አያይዞ ፓ/ር ጸጋዬ ተገኜ “በዚህ ዘመን ብዙ ሕዝብ መኖሪያ ባጣበት ጊዜ ግርማ መልካም መኖሪያ ስለሰጠን እናመስግናለን” አለ።

የመኖሪያ ስፍራውን የሰጠን በጳውሎስ ውስጥ ያደረው መንፈስ ቅዱስ ነው። ሮሜ ክቡር የሆነ መልእክት ነው። ከሕይወታችን ጋር ተዋህዶ አዲስ ተስፋና ሰላም እስክንጎናጸፍ ድረስ እናጥናው። በውስጡ አዘውትረን እንመላለስበት፤ ጭራሽም ዕድሜ ለሮሜ እያልን መኖሪያችን እናድርገው።

ገላትያ ለኢትዮጵያ

“አወይ አስተማሪ ያለበት አባዜ ብልህ ተማሪ በጠየቀው ጊዜ!”

ብልህ ተማሪ ሳይሆን ብልህ ወዳጄ ነበር በጥያቄ ያፋጠጠኝ። “ኢትዮጵያ በእውነት የክርስቲያን አገር ነች ወይ?” ብሎ ጠየቀኝ። ለዚያ መልስ ሳልሰጥ በፊት “ኢትዮጵያ በሙስሊም ውቅያኖስ ውስጥ የምትገኝ የክርስቲያን ደሴት ነች የሚባለውስ ንግግር ትክክል ይመስልሃል ወይ?” ብሎ ከጠየቀ በኋላ እንደገና እንደ ልማዱ እንዳመልስ ዕድል ነፈገኝና “ያቺ አገር የክርስቲያን አገር አይደለችም ነገር ግን ትመስላለች” አለ። “በመሆኑና በመምሰል መካከል ያለው ልዩነት ይገባሃል?” ብሎ ጠየቀኝ። “የመጽሐፍ ቅዱስ መልእክትንና የወንጌልን ምስጢር ያላስተዋሉ የፍርድ ሚዛናቸው ትክክለኛ አይደለም” ብሎ ንግግሩን በቁጣ መንፈስ አቆመ።

እኔም ጨለማን ከመራገም ይልቅ አንድ ሻማ ማብራት ይሻላል ብዬ ወንጌል ለማንኛውም አገር እንደሚያስፈልግ ያህል ለኢትዮጵያም ያስፈልጋል በማለት ለዘብ ያለ መልስ ሰጠሁት። ወንጌል ከተብራራበት ስፍራ አንዱ የገላትያ መልእክት ስለሆነ አርእስቱን ለአገሪ ፍቅር ስላለኝ “ገላትያ ለኢትዮጵያ” ብየዋለሁ። ለማንኛውም አገርና ሕዝብ ገጣሚ ስለሆነ ገላትያ ለአውስትራሊያ ወይም ለዩጎስላቪያ ወይም ለአልቤንያ ወይም ለላይቤርያ ሊባል ይቻል ነበር።

“በጥባቂ ሳለ ንጹሕ ውኃ ለመጠጣት አይቻልም” ይባላል። የገላትያ አረመኔዎች ጳውሎስ አስተምሯቸው ክርስቲያኖች ሆነው ነበር። ለደህንነታቸው በጌታ የሱስ ክርስቶስ ብቻ አመኑ፤ ጳውሎስንም በጣም ስለሚወዱት ዓይናቸውን እንኳን አውጠተው ሊሰጡት ፈቃደኞች ነበሩ። (4:15) የግዝረት ሰዎች መጡና ግዝረት በተጨማሪ ያስፈልጋችኋል በማለት ከጌታ አራጽቸው፤ ከጳውሎስም አጣሏቸው። ምን ዓይነት ቡዳ በላችሁ? ማነው አፍዝ አደንግዝ የደገመባችሁ ብሎ ይጠይቃቸዋል። (3:1)

ክርስቶስ ለደህንነት ብቻውን በቂ መሆኑን በሱ ላይ ማንንም ምንንም የሚጨምር ርጉም ነው በማለት ሐዋርያው አምርሮ በኃይል ቃል ይነግራቸዋል። (1:9) ጽድቅ በእምነት ብቻ እንጅ ግዝረትም ሆነ ሕግ ለደህንነት አያስፈልግም ብሎ በደንብ ሐዋርያው ያስረዳቸዋል። (ምዕራፍ 3)

ጸሎት ታላቅ ኃይል አለውና እንዲመለሱ ይጸልይላቸዋል። ሴት በምትወልድበት ወቅት እንደምትጨነቅ እሱም ይጨነቅላቸዋል። (4:19) በእንደዚህ ያለ ፍቅርና ትጋት የተጻፈውን ይህን መልእክት የአገሪም ሰዎችም ቢሆኑ ሌሎችም እንብበውና አስተውለው ቢያምኑ ጨለማቸው ይበራላቸው፤ የታሰሩበትም የልማድ ገመድ ይበጣጠስ ነበር። የገላትያ መልእክት ስድስት ምዕራፎች ያሉት በጣም አጭር የሆነ መልእክት ነው። ነገር ግን ውስጡ ያለው በረከትና የነጻነት አዋጅ ለዘላለም ሕይወትን የሚለውጥና ግሩም ተስፋን የሚያጎናጽፍ ነው። በተሳሳተ መንገድ፤ በአጉል እምነት፤ በድንቁርና የሚኖሩ አብዛኛውን ኢትዮጵያውያን ወገኖቹ ይህንን መልእክት እንብበውና መርምረው ቢያምኑት በሕይወታቸው ውስጥ የሚመጣው ለውጥ ቁልጭ ብሎ ያታየናል። ለወገኖቹ ለዓለምም ነዋሪዎች ሁሉ ፍላጎቴና ምኞቴ ይህ ነው።

“ሃይማኖት የሚያደነዝዝ ዕጽ ነው” ተብሏል። ወፍዘራሽ የሆነ ባዕድ አምልኮት የበዛበት ሃይማኖት እውነትም የሚያደነዝዝ ዕጽ ነው። እውነተኛ የወንጌል እምነት ግን ሽክምን የሚያቃልል፤ ደስታና ዕረፍትንና ተስፋን የሚሰጥ መሆኑን የቀመሰነው ሁሉ እንመስክራለን።

በምድራዊው ሕይወታችን ሊኖረን የሚገባ ትልቁ በረከት የመንፈስ ነጻነት ነው። እንደ እናቴ የምቆጥራቸው የሚሰ ቱቢያሰን አገር ኖርዌ በሁለተኛ የዓለም ጦርነት በጀርመኖች ተይዞ ነበር። ጀርመኖች ተሸንፈው አገራቸውን ትተው በወጡበት ጊዜ የኖርዌ ሰንደቅ ዓላማ እንደገና ሲውለበለብ ባዩ ጊዜ ከደስታቸው የተነሳ ጎንበስ ብለው ምድሯን እንደሳሙ ነግረውኛል።

አሁን በቅርቡ አንዷ “ሰው ነጻነት ከሌለው እንሰሳ ነው” ብላለች። ነጻነትን የመሰለ ምን ነገር አለ! በተለይም የመንፈስ ነጻነት! ያንን ነጻነት እንዳትገኙ የገላትያን መልእክት እንብቡ።

ማርቲን ሉተር የገላትያን መልእክት “እንደ ባለቤቴ ካትሪን ሾናቦራ እወደዋለሁ” ይል ነበር። አንባቢ አንተም እንቺም ትወዱታላችሁ፤ ከዚህም የበለጠ በውስጡ የሰፈረው ነጻነት የናንተ ገንዘብ ይሆናል።

“ክርስቶስ ነጻ ያወጣን በነጻነት እንድንኖር ነው። ስለዚህ ጸንታችሁ ቁሙ፤ ዳግመኛም በባርነት ቀንበር አትጠመዱ።”

(ገላትያ 5:1)

ስለ ነጻነት ታላቅነት ብዙ የተባለና የተደረሰ ሞልቷል። በዚህ አገርም ነጻነትን አጥተው ሲንገላቱ የነበሩት አፍሪካዊ አሜሪካኖች ስለሱ የገጠሙትና የዘመሩት ብዙ አለ። ከዚህ በታች ያለውን መጀመሪያ ከሰማሁት ቀን ጀምሮ ወድጄዋለሁ።

“I wish I knew how it would feel to be free
I wish I could break all the chains holding me
I wish I could say all the things that I should say
say 'em loud say 'em clear
for the whole round world to hear....”

Well I wish I could be like a bird in the sky
how sweet it would be if I found I could fly
Oh I'd soar to the sun and look down at the sea
and I'd sing cos I'd know that
and I'd sing cos I'd know that
and I'd sing cos I'd know that
I'd know how it feels to be free
I'd know how it feels to be free
I'd know how it feels to be free.”

ይህንን ምዕራፍ ስጽፍ ወደ አእምሮዬ ተደጋግሞ የመጣው የወንጌል አገልጋይ የነበሩት የመምህር ዲሜፕሮስ ጋ/የሱስ ትዝታ ነው። እሳቸው ራሳቸው እንደነገሩኝ ከወጣትነታቸው ጊዜ ጀምሮ በአገራችን ባሉት ጥቂት ገዳማት ውስጥ ኖረዋል፤ አገልግለዋልም። በመጨረሻ በደብረ ሊባኖስ ገዳም በነበሩ ጊዜ የትንቢት ድምጽ የመጽሐፍ ቅዱስ ትምህርትን አግኝተው የደህንነት ብርሃን ከበራላቸው በኋላ ከገዳም ወጥተው አምነው ተጠምደዋል። በሐዋርያት ሥራ ምዕራፍ ስምንት ውስጥ ታሪኩ የተጻፈው ኢትዮጵያዊ ከተጠመቀ በኋላ “ደስ ብሎት መንገዱን ሄደ” ይላል። እሳቸውም ባገኙት እውነትና ብርሃን ከመደሰታቸው የተነሳ በዘመናቸው ይህ መዝሙር ተጽፎ ቢሆን ኖሮ ታሪካቸውን ስለሚገልጽ ይዘምሩት ነበር ብዬ እገምታለሁ።

“የእግዚአብሔር ምሕረቱ ገጥሏል በላዩ
ጨለማዬ በራ ቆምኩኝ ቀና ብዬ
ተከፋፈተልኝ የሰማዬ ደጃፍ
አምላኬ ሲረዳኝ አየሁ አዲስ ምዕራፍ።”

መምህር ዲሜፕሮስ የወንጌል ስራ በአምቦ በደብረዘይትና በሌላም ሰፍራ ለማካሄድ ችለዋል። እሳቸው በትንሹ የጀመሩት ስራ ዛሬ አድጎና ለምልሞ ይገኛል። ነጻነትን አግኝተው ሌሎችም ያንን ነጻነትን እንዲጎናጸፉ ያደረጉትን መምህር ዲሜፕሮስ እንዳይረሱ ስለማልፈልግ ይህንን አጭር ማስተዋወቂያ በጥልቅ ምስጋናና ደስታ ጽፌአለሁ። ፎቶግራፋቸውን ካገኘሁ እኚያን መልካም ሰው በሚቀጥለው መጽሐፈ “ተማሪው ግርማ” በሚባለው እንደገና አስታውሳቸዋለሁ። በዚህ ዓለም ያስቀመጠኝ የተረሱትን ለማስታወስ መሆኑን ከተገነዘብኩ አያሌ ዓመታት አልፈዋል።

አንደኛ ቆሮንቶስ

ከእያንዳንዱ ምዕራፍ አጫጭር ነጥቦች

፩

እንደ እጅና እንደ ጓንቲ
እንደ ወርቅና እንደ ሰም
እንድ እንድትሆኑ በሱ ስም
እንዴት ዘንጋችሁ
ዓላማ መሆኑን አንድነት
መጠራታችሁን ለጎብረት!
ከየት መጣ መለያየት መበታተን
በቡድን በቡድን መሆን?

፪

የተሰቀለውን የሱስን
ከሁሉ በላይ
ማወቅ ነው የኔ ጉዳይ
አልመጣሁም ለመራቀቅ
ሌላ ነገር ለማወቅ።
መስቀሉ ለኔ ሕይወት
ኃይል ነው በረከት
የደህንነቴ ምክንያት።

፫

መሆናችሁ ሕጻን
አያሳዝንም ወይ እስካሁን?

የምትጋቱ ወተት
ግድ የሌላችሁ በየለት
ለጠንካራ ምግብ ለእውነት?
ስጋውያን መሆናችሁን በኃይል
መከፋፈላችሁ ያሳያል።

፬

የደረሰብን ሁሉ አበሳ
ተወኝ በጭራሽ አይነሳ!
ደርሶብናል ብዙ ጉዳት
ስድብና ረሀብ ጥማት
ቤትን ትቶ መንከራተት
በመከራና በስደት
ደርሶብናል ብዙ ግፍ
ተቆጥረናል እንደ ጉድፍ።

፭

ከዚህ ዓይን አውጣ
ከዚህ ከክፉ
አብራችሁ አትሰለፉ
ከአመንዝራው ዓመጸኛ
ይቅር መሆን ዳደኛ
ከሱ ጋር አትብሉ አትጠጡ
አብራችሁም አትቀመጡ
እንድ ቀን እንዲድን
አሳልፋችሁ ሰጡት ለሰይጣን።

፮

መከራከር መወቃቀስ

ምንድን ነው መከሰስ
እያመናችሁ በየሱስ?
እርስ በርስ ማንቁርት ተያይዞ
ምንድን ነው ወደ ፍርድ ቤት ጉዞ?
ይህ አሰጸያፊ ነውር
ከመካከላችሁ ይሰወር
በመላእክት ስለምትፈርዱ
ይቅር በዚህ ተግባር መጠመዱ።

፯

እንደኔ እንደናንተ እረኛ
መኖር መልካም ነው ሆኖ ብቸኛ
ካልቻሉ ብቻ መኖር
ፈቅዷልና እግዚአብሔር
ይመስርቱ ትዳር።
ተገቢውን አንዳቸው
ለአንዳቸው ይፈጽሙ
በክፉ ጊዜና በመልካሙ።

፲

ክርስቶስ የሞተለት ወንድም
እንዲበረታ እንዲለመልም
ሌትና ቀን ድክም።
ለማንም እንዳትሆን ጠንቅ
አለመጠን ተጠንቀቅ።
እንቅፋት እንዳትሆን
ለደካማ ወንድም
ስጋ ይቅርብህ ዘለዓለም።

፱

ሰራተኛ ከቢሮ
አታክልተኛ ከገሮ
ከመንግስት ወታደር
ደሞዝ ይቀበላል በየወር
ገበሬውም ሲገባ ሲወጣ
አሳምሮ ወተት ይጠጣ!
የወንጌል መምህር
ለምን ባዶ እጁን ይቅር?
በገንዘብ ደግፋት
በደስታ እንዲኖር በምቶት
ለሰራተኛ ይሰጠው ክብር
ብሎ ወስኗል እግዚአብሔር ።

፲

የእስራኤል ታሪክ አይበጅምና
ከቶ እንዳይደገም እንደገና።
በጨምላቃ ሕይወት በምንዝር
እንደነሱ አንኑር በነውር።
እንደነሱ እንዳትወድቁ
ከጣዖታት ሁሉ ራቁ።
እሱን መፈታተን ይቅርና
አቅርቡለት ለእግዚር ምስጋና
ደግሞም ስትኖሩ በዚህ ዓለም
ይቅር ጭራሽ ማጉረምረም።

፲፩

ለመታሰቢያ የሰጠን
እንዳይሆን እርግማን
የጌታ ራት ሲከበር

ሰነ ስርዓት ይኑር።
በዚህ ነገር የደፈሩ
አሉ የሞቱ የተቀበሩ
ሌሎችም አሉ የታመሙ
ያለጊዜያቸው የደከሙ።

፲፪

ልዩ ልዩ ዓይነት መከሊት
ጥበብና እውቀት ታምራትን መስራት
ትንቢት መናገርና መናፍስትን መለየት
በልሳን መናገር ፡ ያንንም መተርጎም
መንፈስ ቅዱስ ይሰጣል እንደ ፈቃዱ
ለእያንዳንዱ ለሚሄድ በመንገዱ።

፲፫

ክፋት ይሙት ይቀበር
ፍቅር ብቻ ይቅር።
ፍቅር አልቦ እምነት
ፍቅር አልቦ ታምራት
ፍቅር አልቦ መስዋዕት
ዋጋቢስ ነው ኢምንት
ትርጉም የሌለው በአምላክ ፊት።

፲፬

በአግባብና በሰነ ስርዓት
በቅድስና ሁሉ ውበት
ለማመስገንና ለጸሎት
ቅረቡ በአምላክ ፊት።
ለጩኸት ለቻቻታ
ለኡኡታ ለውካታ

ስፍራ የለውም እዚህ ቦታ
ያልሆነ የሆነውን መቀላመድ
እንደ ዕብድ መዘላበድ
ይቅር ይኸ ልማድ።

፲፭

በክርስቶስ ማመን መጠመቅ
ቅዱስ ቃሉን ማወቅ
ለመለኮት ሕግ መጠንቀቅ
ከሞት ከሌለ መነሳት
ትርጉሙ ምንድን ነው በውነት?
አይሻልም እህል ከሌለው ስልቻ
እምነት ከሆነ ለምድር ብቻ!
ክርስቶስ ከሞት ተነስቷልና
ለመኖር እንደገና
የሚያምን አለው ዋስትና።
ሞትን ድል ነስቶ
መቃብርን አሸንፎ
ከእስራቱ ተፈቶ
ነጻነትን ተጎናጽፎ
በተዘጋጀለት ሙሉ ዓለም
ገና ይኖራል ዘላለም።

፲፮

አትሰነፉ ተነቃነቁ
አትተኙ ንቁ
ከግድየለሽነት ተጠንቀቁ
በርቱ ጠንክሩ
በፍቅር ኑሩ።

MARTIN LUTHER

Luther is, in parts, the most evangelical writer I know, after the apostles and apostolic men...All Germany, England, Scotland and other countries, started like giants out of their sleep at the first blast of Luther's trumpet. The only fit commentator on Paul was Luther—not by any means such a gentleman as the Apostle, but almost as great a genius. -S.T. Coleridge, *Table Talk*

I will call this Luther a true Great Man; great in intellect, in courage, affection and integrity; one of our most lovable and precious men. Great, not as a hewn obelisk; but as an Alpine mountain;—so simple, honest, spontaneous, not setting up to be great at all; there for quite another purpose than being great!

-Carlyle

There are some men whose greatness no person of common sense thinks of disputing. They tower above the rest of mankind like Pyramids, the Parthenon, and the Coliseum, among buildings. Such men were Luther...

-Bishop Ryle

Through him God has rendered inexpressible gifts and grace to all of us and to all the churches of Christ in Germany, as well as to many in foreign countries. Through him God has also triumphed gloriously over the kingdom of Satan and against so much shameful idolatry and human ordinance, indeed, as Paul says, against the devil's teachings throughout the world, and has revealed to us in the Gospel the sublime, great heavenly secret, his dear Son Jesus Christ (as Paul also says in Ephesians and Colossians).

-----Georg Rhau,

At Wittenberg a light was kindled whose rays should extend to the uttermost parts of the earth, and which was to increase in brightness to the close of time. --- Ellen G White, *Great Controversy*; p 126.

የጀርመኑን መነኩሴ እወደዋለሁ እንደ ነፍሴ!



ከናዝሬቱ ከየሱስ ክርስቶስ ቀጥሎ ብዙ መጻሕፍት የተጻፉት ስለ ማርቲን ሉተር ነው ተብሎ ይገመታል። እኔ የሚከተሉትን መስመሮች የምጽፍበት አዲስ ነገር ለመጨመር ሳይሆን የሱ አድናቂ መሆኔን ለመግለጽ ነው።

ማርቲን ሉተርን የምወድበት ሶስት ምክንያቶች አሉኝ። 1ኛ ትጋቱ 2ኛ ድፍረቱ 3ኛ ለነጻነት መዋጋቱ።

ማርቲን ሉተር በምንኩስናው ዘመን እንኳን ከሌሎቹ መነኮሳት ሁሉ የበለጠና የተመሰገነ ነበር። እሱ ራሱ “መንግስተ ሰማያትን በምንኩስና የሚያገኝ ሰው ቢኖር እኔ ነበርኩ የማገኘው” ብሏል። ምንኩስና ዓለምም ሳይገባ በፊት በዩኒቨርሲቲ በሚማርበት ወቅት በትጋቱ የተነሳ አብረው ከተመረቁት የከፍል ጓደኞቹ መካከል በማፅረግ ሁለተኛ ነበር። ያ ትጉ ሉተር ተራ መነኩሴ ብቻ ሳይሆን ከጥቂት ጊዜ በኋላ የአስር ገዳማት አበምኔት ለመሆን ቻለ።

ይህ ብቻ ሳይሆን በገዳማቱ በተፈጠረው ችግር ርዕሰ ጳጳሱን ለማማከር ወደ ሮም ከተላኩት አንዱ ትጉና ንቁ የሆነው ሉተር ነበር። ወደዚያች ወደ ዘላለማዊ ከተማ ሲሄድ ልክ መንግስተ ሰማያት የገባ መስሎት ነበር፤ ነገር ግን ካሰበው የበለጠ ተሳቀቀ። በኢጣልያን መነኮሳት መጥፎ ንግግርና ምግባር ያለመጠን አዘነ። ቅዳሴም በሚደረግበት ጊዜ የግድየለሽነት ተግባር ሲፈጽሙ ያያቸው ነበር። በቁርባኑንም ወቅት “ኅብስት ነህ ኅብስትም ሆነህ ተቀራለህ፤ የወይን ጠጅ ነህ፤ የወይን ጠጅ ሆነህ ትቀራለህ” እያሉ ሲያሾፉ ያዳምጣቸው ነበር። ተስፋም ከመቁረጡ የተነሳ ሲኦል ካለ ሮም የተሰራው በሱ ላይ ነው እስከ ማለት ደረሰ። ጉዞው ጥቅመቢስ መሆኑን

ለማሳየት “ወደ ሮም ቀይ ሽንኩርት ይገዢ ሄድኩኝ፤ ነጭ ሽንኩርት ይገዢ ተመለሰሁ” በማለት ጸጸቱን ገልጿል። ያየውና ጎሰማው ሁሉ ከሮም ካቶሊክ ቤተክርስቲያን አላፈናቀለውም ነበር። የተመደበለትን ተግባሩን በመስራት በትጋትና በሙሉ ጋጃሉ ቀጠለ።

ተወዳጁ ዘማሪ ደረጀ ከበደ እንዲህ ብሏል፡—

“ሞት ላይቀር ዞሮ ዞሮ
ማለፍ ጀግንነት ነው
ጌታን አስከብሮ”

ማርቲን ሉተር የጀግኖች ጀግና የደፋሮች ደፋር ነበር። በሉተር ዘመን የሮም ካቶሊክ ቤተ ክርስቲያንና ርዕሰ ጳጳሱና ከመንቀፍ ይልቅ በደርግ ዘመን መንግስቱ ኃ/ማርያምን መንቀፍ ይቀል ነበር። “አንበሳ ምን ይበላል ተበድሮ! ምን ይከፍላል ማን ተናግሮ” እንደሚባለው ርዕሰ ጳጳሱ እንደ አንበሳ ይፈራ ነበር፤ እንኳን ተራው ሰው፤ እንኳን ተራው መነኩሴ ይቅርና ነገሰታት እንኳን ይንቀጠቀጥሉት ነበር።

“ለሁሉም በተራ ቀን ይጎድልበታል
እሸናፊም ደግሞአንድ ቀን ይረታል።”

ለኃይለኛ ደግሞ ሌላ ኃይለኛ ተነሳበት ያውም መነኩሴው ማርቲን ሉተር ነበር።

ቴትዝል የተባለው የመነኩሴ ነጋዴ ለኃጢአት ስርየት ገንዘብ ለማስከፈል ከሮም ድረስ መጥቶ እንዲህ ይል ጀመረ

“ላንቲማችሁ በምጽዋቱ ሙዳይ ሲጣሉ
ነፍሶች ከመካነ ንስሐ ፈትለክ ብለው ይወጣሉ።”

ይህንን ሲሰማ ሉተር ጦፈ ተናደደ፤ የሚይዘውን የሚጨብጠውን አጣ። ያንን የሰላ ብዕሩን አውጥቶ ምሁራን የሚወያዩበት ዘጠና አምስት ነጥቦች አዘጋጀ። ሌሎች ግን ያንን እያባዙ በየሰፍራው ባሰራጩት ጊዜ በአገሩ ውስጥ ትርምስምስ ተፈጠረ፤ በሮም ቤተክርስቲያን ኃይለ ቃል የሚናገር መነኩሴ በመነሳቱ የተገረመም የደነገጡም ነበሩ። የኃጢአት ስርየት በገንዘብ እናደማይሸጥና ርዕሰ ጳጳሱም ድሆችን ከመግፈፍ

ይልቅ ለእነሱ ካከበተው ሀብቱ ሊሰጣቸው ይገባል የሚሉ ነጥቦች ነበሩበት።

ይኸ ጉዳይ እየከረረ ሄደ በመጨረሻም አንበሳው ሉተር ከንጉሥ ነገስቱ ፊት መቅረብ ሆነበት። ንጉሱንና ጳጳሳትን ሳይፈራ ለክርስቶስ ለእውነቱ ምንም ሳያወላውል ቆመ። “ይኸው እዚህ ቆሜአለሁ፤ ሌላ የማደርገው የለኝም ፤ እግዚአብሔር ይርዳኝ” በማለት እስከ ዛሬ በሚጠቀሰው ዐረፍተ ነገር አቋሙ የጸና መሆኑን ገለጸ። ታሪክ የማይረሳው መደምደሚያ ንግግሩ ከጀርመንኛ ወደ እንግሊዝኛ ሲተረጎም እንዲዚህ ይላል፡—

“I can not submit my faith either to the pope or to the councils, because it is as clear as the day that they have frequently erred and contradicted each other. Unless therefore, I am convinced by the testimony of Scripture, or by the clearest reasoning, unless I am persuaded by means of the passages I have quoted, and unless they thus render my conscience bound by the Word of God, I cannot and I will not retract; for it unsafe for a Christian to speak against his conscience. Here I stand, I can do no other. May God help me.”

የሉተር ቆራጥነትና ድፍራት ከራሱ የመነጨ ሳይሆን ራሱ መንፈስ ቅዱስ የሰጠው ነበር። እጅግ ተወዳጅና ታዋቂ በሆነው መዝሙሩ መመዘያው ጌታ መሆኑን ገልጿል።

“አምባችን አምላካችን ነው። ብርቱ ዕቃ ጦራችን
በመክራችን እሱ ነው ጽኑ መጠጊያችን።”

ሌላው ምክንያት ሉተርን የምወድበት ምክንያት ለነፃነት ተዋጊ በመሆኑ ነበር። እንደኔ አስተያየት ከሆነ ከእንጀራ የበለጠ የሚረብ፡ ከውኃ የበለጠ የሚጠማ ነገር ካለ ነፃነት ነው። ያ አሜሪካዊ “ነፃነት ስጡኝ ወይም ሞት” ብሎ የተናገረው እውነቱ ነው። ሉተር እርሱ ራሱ በምንኩስና ጊዜ

በድንቁርና በጨለማና በባርነት ተዘናቀ ነበር፤ ብርሃንና ነፃነትን የተሳጸፈው መዝሙረ ዳዊትን፤ ሮሜንና ገላትያን ሲያጠና በነበረበት ጊዜ ነበር። “የወንጌል እምነት እንቅስቃሴ በኢትዮጵያ” በሚባለው መጽሐፍ ፈቃዱ ጉርሜሳ ኩሳ በመካከለኛው ዘመን በኢትዮጵያ ኦርቶዶክስ ቤተክርስቲያን ስለነበረው ሁኔታ ፕሮፌሰር ታደሰ ታምራት የጻፈውን ጠቅሷል። “የቤተ ክርስቲያኗ ሁኔታ እጅግ ደካማ ነበር፤ በአዲኗር በሕዝብ ክርስቲያኑና በአረማውያን መካከል ልዩነት አለ ለማለት ያስቸግራል።” ይህ መግለጫ በሉተር ዘመን የነበረውን የእምነት ሁኔታ በደንብ የሚገልጽ ነበር። በክርስቲያኖችና በአረማውያን መካከል እምብዛም ልዩነት አይታይም ነበር። ባዕድ አምልኮ ተንሰራፍቶ ነበር። ቅድስት ማርያም ሌሎችም ቅዱሳን የእውነኛውን መድኃኒት ቦታ ቀምተው ነበር። ሉተር በድቅድቅ ጨለማ ለነበሩት ብርሃንና በአጉል ልማድና መሰረት በሌለው እምነት ታሰረው ለነበሩት ነፃነትን ማካፈል ጀመረ። የየሱስ ክርስቶስን እውነተኛ ወንጌል ሲያስተምር “በጨለማ የሚኖር ሕዝብ ታላቅ ብርሃን አየ፤ በሞት ጥላ ስር የነበረም ብርሃን ወጣለት።” (ማቴ 4:16)

እቤቴ ካሉት መጽሐፎች አንዱ የኔልሰን ማንዴላ የሕይወት ታሪክ ነው። ይህንን ግለሰብ የሚደነቅበት ምክንያት ለደቡብ አፍሪካ ተወላጆች ነፃነትን ስላመጣ ነው። ሉተር ግን በጀርመንና ለአውሮፓ ብቻ ሳይሆን በጠቅላላው ለዓለም ሁሉ ነው የነጻነትን ኃዳና ከፍቷል። “ሃይማኖት የሚያነደዝዝ ዕጽ ነው” ተብላል። ሐሰተኛ እምነት እውነት ነው ያደነዝዛል፤ እንደ እግርብረት እንደ ስንሰለት ያስራል። እውነተኛ ሃይማኖት ግን ሕይወት ክንፍና ነጻነት ነው። ክርስቶስ “እውነትን ታውቃላችሁ፤ እውነትም ነፃ ያወጣችኋል” ብሏል። በሰው ወግና ልማድ ተሸፋፍኖ የነበረውን የታሰሩትን ሊፈታ የሚችለውን ወንጌል ገልጦ በድፍረትና በማስተማሩ በነፃነት የምንገኝና የምንደሰት ሁሉ ለዚህ አንዱ ታጋይ ማርቲን ሉተር በመሆኑ ባለዕዳው መሆናችንን አንርሳ።

ከዚህ ቀደም የማላውቀው ታሪክ ፈቃዱ ጉርሜሳ ኩሳ በጻፈው መጽሐፍ ውስጥ ሌላ ኢትዮጵያዊ ማርቲን ሉተር በአገራችን ውስጥ ተነስቶ እንደነበረ ተረዳሁ። ስሙ እስጢፋኖስ ይባል

ነበር የተወለደውም ትግራይ ነበር። እሱም ልክ እንደ ጀርመኑ ሉተር የተሐድሶ እንቅስቃሴ ጀምሮ ነበር፤ ተከሶም ንጉስ ዘርዓ ያዕቆብ ፊት ቀርቦ በመጨረሻም በተሰደደበት ቦታ ሞተ። በተከታዮቹም ላይ የደረሰባቸውን ግፍ እንደዚህ ተብሎ የተጻፈውን ከሌላ ታሪክ መጽሐፍ ይጠቅሳል።

“ደቂቀ እስጢፋኖስ ወይም የእጢፋኖስ ልጆች ወይም እስጢፋኖሳውያን የሚባሉት ለቅድስት ማርያምና ለልጇ መስቀል አንበረከክም አሉ! ንጉሱም በፊቱ አቅርቧቸው በነገሩ በስፋት ቢከራከራቸው ሐሳባቸውን ሊለውጡ አልቻሉም። ከኢየሩሳሌም በቅርብ የተመለሱ መናንያን የተገኙበት ሸንጎ ተጠርቶ በሞት እንዲቀጡ ስለተበየነ አፍንጫቸው ተቆራርጦ ምላሳቸው ተጎልጉሎ ወጥቶ በድንጋይ ተወግረው እንዲሞቱ ተደረጉ።”

የሰማዕታት ሞት የቤተክርስቲያን ዘር ነው እንድትባለው የነዚያ ሰዎች ደም በከንቱ አልፈሰሰም። የሉተርና የእስጢፋኖስ ወገኖች በአገራችንም ሆነ በዓለም ውስጥ እየተሰፋፉ ናቸው። እዉነት ትከላለች እንጅ አትሞትም፤ ብርሃንም ሁልጊዜ ጨለማን ያሸንፋል።

ማርቲን ሉተር በወንጌል አንጻር ያለው አቋም ጥልቅና ትክክል ከመሆኑ የተነሳ ዳግማዊ፤ ጳውሎስ የሚል ስም ተሰጥቶታል። በሌላ በኩል ግን እንደ ማንኛውም ሰው ደካማ ጎን ነበረው። በአንዳንድ በጻፈው በተናገረው ባደረገውም ነገር ላንስማማ እንችላለን። ያስተማረው ወንጌል ግን ፍጹም ነው፤ እንከን የለበትም። በዚያ በጨለማና በድንቁርና ጊዜ ይህንን ብክርስቶስ ብቻ መሆኑን በደንብ ነው ያስተማረው። “በማንም ደህንነት የለም በሌላው። ሌላ ስም የለምና በሰማይ በታች ለሰው የተሰጠ በርሱ ይድን ዘንድ የሚገባ።” የሐዋ 4፡ 12 እኔ ይህን በሙሉ ልቤ አምናለሁ። የመጽሐፍ ቅዱስን የጳውሎስን የሉተርን መልእክት በማስተጋባት “አንድ ወንጌል፤ አንድ መንገድ፤ አንድ ስም፤ አለዚያ ወንጌል፤ አለዚያ መንገድ፤ አለዚያ ስም ሌላ ምንም አላውቅም” አላለሁ። አንድ ወንጌልን ያስተዋለ ዘማሪ ማርቲን ሉተር ያስተማረውን ቀምሞ እንዲህ በማለት አቅርቦልናል።

“ዑሉን ያዘጋጀ እግዚአብሔር ነው የለም አንዳች ከኔ ብዬ የምለው በእርሱ ነው በእርሱ ነው በእርሱ ነው ሁሉ የሆነው።”

ጽድቅ ነው ለኔስ ጌታዬ ጽድቅ ሆኖ ተቆጠረልኝ። ጠላቴን ድባቅ የመታው ከእግረ ስር ፈጥኖ የጣለልኝ።”

ፊሊፕ ሜላክተን



ይህ ፍቱን መምህር
ቅርብ ነበር ለሉተር
ለሉ ነበር ቀኝ እጅ
የማይለወጥ ወዳጅ
ዓዋቂ ተመራማሪ
መካነ ዕውቀትን አዘውታሪ
ሜላክተን በብልሃት
መንፈስ በሰጠው መክሊት
እውነትን ከሐሰት
ይችል ነበር መለየት።
ሜላክተን ነበር ልቦ ቅን
ለስራ የማይቦዝን
እምነቱ ያላወላወለ
አስተሳሰቡም ከፍ ያለ
ምሁር የተካነ ሊቅ
ከብርና ከወርቅ
ወንጌልን የሚያልቅ
የወንጌል ብርሃን እንዲበራ
ጎን ለጎን ከሉተር ጋራ
ጌታ የጠራው እንዲሰራ።
ሉተር ሲመሰል በአፍ በጉርሮ
አንተ ተመስለሃል በእእምሮ
በደንብ ስትጠና በታሪክ
የምትገርም ነህ ያለ ልክ።



አሰርቱ ትእዛዛት

፩ ከግብጽ ከባርነት ምድር ያወጣሁ እግዚአብሔር
አምላክህ እኔ ነኝ። ከኔ በቀር ሌሎች አማልክት አይኑሩህ።

፪ በላይ በሰማይ ወይም በታች በምድር ወይም በውኃ
ከሚኖሩት ነገሮች በማንኛቸውም ምስል ለራስህ ጣዖትን
አታብጅ። አትስገድላቸው፤ አታምልካቸውም እኔ
እግዚአብሔር አምላክህ የሚጠሉኝን ልጆች ከአባቶቻቸው
ጋጢአት የተነሳ እስከ ሶስትና አራት ትውልድ የምቀጣ
ቀናተኛ አምላክ ነኝ ነገር ግን ለሚወዱኝና ትዕዛዛቴን
ለሚጠብቁ እስከ ሺህ ትውልድ ድረስ ፍቅርን የማሳይ ነኝ።

፫ የእግዚአብሔር የአምላክህን ስም ያለ አግባብ አታንሳ፤
እግዚአብሔር ስሙን ያለ አግባብ የሚያነሳውን በደል አልባ
እያደረገውምና።

፬ የሰንበትን ቀን አሰብ፤ ቅዱስ አድርገህ አክብር። ስድስት
ቀን ትሰራለህ፤ ስራህንም ሁሉ አከናውን። ሰባተኛው ቀን ግን
ለአምላክህ ለእግዚአብሔር ሰንበት ነው። በዕለቱ አንተም ሆንህ
ወንድ ልጅህ ወይም ሴት ልጅህ ወንድ አገልጋይህ ወይም
ሴት አገልጋይህ ወይም እንስሳትህ ወይም በግቢህ ያለ
መጻተኛ ምንም ስራ አትሰሩም። እግዚአብሔር ሰማይንና
ምድርን ባሕርንና በውስጡም ያሉትን ሁሉ በስድስት ቀን
ፈጥሮ በሰባተኛው ቀን አርፏልና። ስለዚህ እግዚአብሔር
የሰንበትን ቀን ባረከው ቀደሰውም።

፭ አባትህና እናትህን አክብር እግዚአብሔር አምላክህ
በሚሰጥህ ምድር ዕድሜህ እንዲረዝም።

፮ አትግደል

፯ አታመንዝር

፰ አትስረቅ

፱ በባልንጀራህ ላይ በሐሰት አትመስክር።

፲ የባልንጀራህን ቤት አትመኝ፤ የባልንጀራህን ሚስት ወይም ወይም የእርሱን ወንድ አገልጋይ ሆነ ሴት አገልጋይ፤ በረውን ሆነ አህያውን ወይም የእርሱ የሆነውን ማንኛቸውንም ነገር አትመኝ።

---ዘጸዓት 20፡ 1-17

አስርቱ ትእዛዛት ባጭሩ

እኔ ነኝ አምላክህ ከግብጽ ባርነት
አውጥቼ ከስቀቀን ሕይወት
ያጎናጸፍሁህ ነጻነት።
ከእግዚአብሔር በቀር የለም ለካ
የሱን ቦታ የሚተካ
እሱን ብቻ እሱን ብቻ አምልክ
ውደደው አለልክ።
እግዚአብሔር የለውም እቻ

ስግደት ይሁን ለሱ ብቻ።
አታንሳ ስሙን በቀልድ
በእጉል በማይመስል መንገድ
ታላቅነቱን አይተህ
ተመልከተው አልቀህ።
ሰባተኛው ቀን ሲመጣ በግስግሳ
ሰንበት መሆኑን አትርሳ
በቅዳሜ በሰንበት
ፍፁም እረፍበት
በሌላውም ግን ስድስት ቀን
ከስራ አትገዝን።
ወላጆችህ ባሉበት ዘመናት
ጎብኛቸው ተንከባከባቸው
አለሁላችሁ በላቸው።
አትግደል ደም አታፍስ
ክቡር ነውና የሰው ነፍስ።
በጋብቻህ ፀንተህ ኑር
ኃጢአት ነውና ማመንዝር።
አትስረቅ ሁን ጠንቃቃ
ፍፁም አትንካ የሰው ዕቃ።
በሰው ላይ በምንም ቦታ
በምንም ነገር
ከቶ በሐሰት አትመስክር።
የባልንጀራህን ሚስትና ንብረት
ለሱ ለራሱ ተውለት
ተማር ማለት በቃኝ
የሌላውን አትመኝ።

ምነው በቅዳሜ! ምነው በሰንበቱ!

ትጉህና ታታሪ የሆኑ መሪ በአዘቦቱ ቀን ሳይሆን በእግዚአብሔር ዕለተ ሰንበት ከዚህ ዓለም በሞት በመለየታቸው አልቃሽ አዝና እንዲህ አለች።

“ምነው በቅዳሜ! ምነው በሰንበቱ በሰራ አይደለም ወይ ንጉሱ የሞቱ!”

ሰባተኛው ቀን የእግዚአብሔር ሰንበት መሆኑን መጽሐፍ ቅዱስ ቅዱስ ከዳር እስከ ዳር ያስተምራል። በዚህ ዓለም ውስጥም ተበታትነው የሚገኙት እይሁዶች ይህንኑ ቀን ስለሚጠብቁ ለቅዳሜ ሰንበትነት ቋሚ ምስክር መሆናቸውን መዘንጋት አይገባውም።

እኔም ራሴ አክራሪ እሑድን አከባሪ ነበርሁ፤ ነገር ግን መጽሐፍ ቅዱስን ሳጠና በእሱና በሌላም ነጥቦች መሳሳቱን ተገነዘብሁ። ጥቂት ቆይቶም በአዲስ አበባ ከተማ ውስጥ እሑድ ሰንበት መሆኑን የሚደግፍ አንድ ጥቅስ ከመጽሐፍ ቅዱስ ለሚሰጠኝ አንድ ሺ ብር ለመስጠት ዝግጁ ነኝ የሚል ወረቀት በትኛ ነበር፤ ሊወሰድ የቻለ ሰው እስከዛሬ አልተገኘም። “አሞራን ሲበሉ ሰሙን ጅግራ ይሉ” እንደሚባለው እሑድ ሰንበት መሆኑን ለማሳያት ልዩ ልዩ ዓይነት ምክንያቶች ይቀርባሉ ነገር ግን ሁሉም ፍጹም አጥጋቢ አይደሉም። እርግጥ ጌታ የሱስ ከሞት የተነሳው በእሑድ ቀን ነበር። ትንሳኤውን የምናከብረው ግን በእሑድ በማረፍ ሳይሆን ሮሜ ምዕራፍ ስድስት እንደሚያስተምረን ካመኑ በኋላ በጥልቀት በመጠመቅና ከዚያም የትንሳኤውን ታላቅነት የሚያንጸባርቅ አዲስ ሕይወት በመኖር ነው።

ጉዳዩ ከዚህ ጋር የተያያዘ ስለሆነ 1980 ዓ.ም አካባቢ ለኢትዮጵያ መጽሐፍ ቅዱስ ማኅበር የጻፍኩትን የተቃውሞ ደብዳቤ ልክ እንዳለ እዚህ ልመዘግበው እወዳለሁ። ይህ ደብዳቤ ጠፍቶ ነበር፤ አንድ ቀሪ ግልባጭ እንኳን አልነበረኝም። ነገር ግን አንድ ወዳጄ ፈቀደ አትርፍ የሚባል በሰንበት መከራ ፈልጎ አገኘልኝ፤ ይህ ብቻ ሳይሆን በጻፋኩት ወረቀት የተነሳ የቅዳሜ

ሰንበትነትን የተገነዘቡ ሰዎችም እንደ ነበሩም በደብዳቤ ገለጻልኝ። ይህንን ግለሰብ ለልፋቱ ሁሉ አመሰግናለሁ። ፎቶውም ይኸውና



እነሆ ደብዳቤው፡-

አዲስ ኪዳን በዘመናዊ አማርኛ ተተረጎመ

ስለ መጀመሪያ እትም የተሰጠ የግል አስተያየት

የኢትዮጵያ መጽሐፍ ቅዱስ ማኅበር ለብዙ ዓመታት ግሩም የሆነ አገልግሎት መስጠቱና ለቃሉ አፍቃሪ ሁሉ ባለውለታ መሆኑ የማይካድ ነው። የእግዚአብሔርን ቃል ሕዝቡ በሚያስተውለው ቋንቋ በየጊዜው ማዘጋጀቱና በቀላል ዋጋ ማቅረቡ እጅግ ያስመስግናል። በረከቱን ከተቀበሉት መካከል አንዱ እኔ በመሆኔ ጥልቅ ምስጋና ለጌታም፤ ማኅበሩም ውስጥ ለሚገኙ ሰራተኞች አቀርባለሁ። ከዚህ ቀደም ስላደረገው አስተዋጽዖ ዕድል ባገኘሁበት ቦታ ሁሉ ከመናገርና በሌላም በኩል በመደገፍ አላቋረጥሁም።

በተለይም አስተያየት ልሰጥ የፈለግሁት አሁን በቅርብ ቀን ስለወጣው በዘመናዊ አማርኛ ስለተተረጎመው አዲስ ኪዳን ነው። ትርጉሙ በሁለት መንገድ ሰሜኑን ነክቶታል። አስደስቶኛል፤ አሳዝኖኛልም። ያዘንኩበትን ምክንያት ሳልናገር በፊት የተደሰትኩበትን ምክንያት ለመናገር እወዳለሁ። ከዚህ ቀደም በአማርኛው ትርጉም ግልጽ ያልሆኑ ጥቅሶች ተብራርተዋል። ትርጉሙም አንብቡኝ የሚያስኝ የተለየ ጣዕም አለው፤ በዚህ የተሰማኝ ደስታ ከፍ ያለ ነው።

የተደሰትኩበትን ያህል ያዘንኩበት ደግሞ በዚህ በተጠቀሰው ትርጉም ውስጥ እሑድን ሰንበት ለማስመሰል የተደረገው ያልተቆጠበ ጥረት ነው። ይህም የተደረገው ጥረት አዲስ ኪዳን በግሪክ ቋንቋ ሲጻፍ የሌሉትን ቃላት በመጨመር ነው። “ዓይን አይቶ ልብ ይፈርዳል” እንደሚባለው የግሪኩን ጽሑፍ በመመልከት ወይም ከታወቁ የእንግሊዘኛ ትርጉሞች

ጋር በማስተያየት የቀረበው ክስ ሐቀኛ መሆኑን አንባቢ ሊረዳ ይችላል።

ለምሳሌ ያህል አንድ ሁለቱን ብቻ እንጠቅሳለን። ማቲ. 28፡1 “የአይሁዶች ሰንበት ካለፈ በኋላ” ይላል። ተርጓሚዎቹ የአይሁድ የሚለውን ቃል ከየት አመጡት? ከመጀመሪያው ከግሪኩ ጽሑፍ በፍጹም አይገኝም። መለኮት የሰጠው ትእዛዝ ሰባተኛው ቀን የአይሁድ ነው ከማለት ፈንታ “የእግዚአብሔር ሰንበት፤ የአምላክህ ሰንበት ነው” እንደሚል ለማንም ግልጽ ነው። በራዕይ 1፡10 ላይ ደግሞ “በጌታ ቀን እሑድ” ይላል። ተርጓሚዎቹ የጌታ ቀን እሑድ መሆኑን ያምኑ ይሆናል፤ ግን የግል እምነታቸውን በትርጉሙ ሊያስገቡ መብት የላቸውም። እሑድ የሚለው ቃል በግሪኩ ውስጥ የለም፤ በአጋጣሚ ሳይሆን ማንም የሚነቃብን የለም በማለት በድፍረት የተጨመረ ይመስላል።

ጉዳዩን ጉልህ ለማድረግ አንድ ሌላ ማስረጃ ልጩምር። በሉቃስ 23፡56 “በሙሴ ትእዛዝ መሰረት በሰንበት አርፈው ዋሉ” ይላል። በሙሴ የሚለው ቃል ከየት መጣ? ተርጓሚዎቹ ፈልሰፈው የጨመሩት እንጂ ከመጀመሪያው ጽሑፍ ላይ በፍጹም አይገኝም። ይህንንም ያደረጉት ሰንበትን ለማንኳሰስ ሳይሆን አይቀርም። እንደ እውነቱ ከሆነ የሰንበት ቀን ዕረፍት የታዘዘው የታወጀው በእግዚአብሔር አንደበት፤ የተጻፈውም በሱ እጅ ነው። ዘጸ 19፡25 20፡8=11 31፡18

በመተዳደሪያው ደንብ ውስጥ የመጽሐፍ ቅዱስ ማኅበር ዓቢይ ዓላማው መጽሐፍ ቅዱስን በሙሉ ወይም በክፍል አስተያየት ሳይታከልበት ማዘጋጀት ነው። አሁን በወጣው ትርጉም ግን አስተያየት በማክል ደንቡን የጣሰ ስለሆነ በበኩሌ በማኅበሩ ያለኝ እምነት እየመነመነ ሄዷል። ለእግዚአብሔር ቃል ታማኝ እስካልሆነ ድረስ ልንደግፈውና የሚያዘጋጀውንም በማስራጨት ልንተባበር አይገባም። መጽሐፍ ቅዱስን የመተርጎምና የማሳተም መብት የመጽሐፍ ቅዱስ ማኅበር ብቻ ስላልሆነ በታማኝነት በሚስተዋል ቋንቋ የሚተረጎምበትንና የሚታተምበትን መንገድ ሳይውል ሳያድር መፈለግ ይሆንብናል። የመጽሐፍ ቅዱስ ማኅበር ግን ስሐተቱን ተገንዝቦ ለማረም ፈቃደኛ ቢሆንና አሁንም የወጣውን ትርጉሙን ከማስራጨት ቢቆጠብ እኛም ሁሌንም ነገር

በይቅርታና በፍቅር መንፈስ ተመልክተን ከዚህ ቀደም ከምንሰጠው የበለጠ ኅብረታችንንና ድጋፋችንን ለማባዛትና ለማንጠንቀቅ ክልብ የፈለቀ ተስፋ መግባት ይኖርብናል።

ይህ ከዚህ በላይ የተጻፈው የግል አስታያየቴና ውሳኔዬ ነው። ለጻፍኩትም ተጠያቂው እኔ ብቻ ነኝ።

—ግርማ ዳምጤ

ይህ እንደ ቦምብ የወረደ ደብዳቤ ተቃውሞና ወቀሳን በወቅቱ አስከትሎብኛል። የማልረሳቸውም ደጋፊዎች አፍርቶልኛል፤ ከነሱ መካከል በዚያ ዘመን የበላይ ሹሜ የነበረው ፓ/ር በቀለ ብሪ ነበር። እሱም ልክ እኔ እንዳደረግሁት የመጽሐፍ ቅዱስ ማኅበር አባል መሆኑን ሰረዘ። የወሰደውን ጠንካራ አቋም እስከ መቼም አልረሳውም። በመካነ የሱስ ቤተክርስቲያን የሚሰሩ አንዳንድ ግለሰቦችም “እያገባው ገብቶ፤ ላያወዛው ተቀብቶ” እንደሚባለው የመጽሐፍ ቅዱስ ማኅበር ተርጓሚ ከመሆን ፈንታ ደራሲ ለመሆን ስለሞከረ የተቃውሞ ድምፃቸውን አሰምተዋል። በስዊድን አገር የሚገኙት ዶ/ር ዕዝራ ገ/መድኅንም እኔ የጻፋኩት ደብዳቤ ደርሷቸው “የግርማ አቋም ትክክል ነው። ምን አገባቸውና ነው እንኚህ ሰዎች እንደዚህ የሚያደርጉት” ብለው በግል ደብዳቤ የጻፉላቸውን የሳቸው ዘመድ የሆኑ አቶ ሀብተአብ ወ/ማርያም የሚባሉ ቢሮዩ ድረስ መጥተው አሳይተውኛል።

ደብዳቤዬ ከደረሳቸው በኋላ ስሐተታቸውን በመገንዘብ የመጽሐፍ ቅዱስ ማኅበር ከላይ ከማቲዎስና ከራዕይ መጽሐፍ የተጠቀሱትን በሚገባ አርመዋል፤ ለዚህ ምስጋና አቀርባለሁ። ነገር ግን ሉቃስ 23፡56 አላረሙትም፤ እንዳለ ትተውታል። ስለዚህ አሁንም ተቃውሞዬ እንደቀጠለ ነው። ቁጣዬ ገና አልበረደም።

እውነተኛው ሰንበት እንደ እውነተኛ ጌታ በሁለት ወንበደዎች መካከል ተሰቅሏል። ክርስቶስ እንድ ተጠላና እንደተናቀ ሰንበትም የተጠላና የተናቀ ነው። “ለጋጢአት የተዝ አእምሮ ከእግዚአብሔር ጠበኛ ነው። ለእግዚአብሔር ሕግ አይዝም መዝገትም አይችልም። ሮሜ 8፡7 ልንቀድሰውና ልናከብረው የምንችል መንፈስ ቅዱስ ሲመራን

ብቻ ነው። “ያም የእውነት መንፈስ በመጣ ጊዜ እሱ ወደ እውነት ሁሉ ይመራችኋል።” ዮሐ 14፤ 12

ዕብራውያን 4፡9 “ስለዚህ የሰንበት ዕረፍት ለእግዚአብሔር ገና ቀርቶለታል።” ይላል። ሰባተኛው ቀን ሰንበት የአምላክን ፈጣሪነት፣ አዳኝነትን የምናምን ሰዎች በጌታ በየሱስ ክርስቶስ ያለንን ዕረፍት የሚያንጸባርቅ በየሳምንቱ የሚመጣ የጌታ ፊርማና ማኅተም ያለበት በዓል ነው።

“የሰንበት ቀን ቅዱስ ከሌላው ይልቅ ልቤ በርሷ ደስ ይላታል ስለ ቅዱስ ሰንበት።”

“ከቀንም ቀን አለ ደስ የሚል እንቁጣጣሽን የሚመስል።”

ሰንበት የዕረፍት የምስጋና የእልልታ የደስታ በዓል እንዲሆን የእግዚአብሔር ፈቃድ መሆኑን የወንጌል ነቢይ ኢሳይያስ በ58ኛው ምዕራፍ በቁጥር 13-14 ይነግረናል።

“እግሮችህን ሰንበትን እንዳይሸሩ እንደ ፈቃድህ ከማድረግና ከክንቱ ንግግር ብትቆጠብ ሰንበትን ደስታ የእግዚአብሔር ቅዱስ ቀን የተከበረ ብለህ ብትጠራው በዚያን ጊዜ በእግዚአብሔር ደስ ይልሃል! በምድር ከፍታዎች ላይ እንድትጋልብ የአባትህን ርስት ጠግቦህ እንድትበላ አደርግልሃለሁ የእግዚአብሔር አፍ ተናግረዋልና።”

እያወቁ የሰንበት ትእዛዝ ችል የሚሉ ይህንን የሱስ ክርስቶስን ቃል አንድ ቀን ይሰማሉ—

“በዚያን ቀን ብዙዎች ጌታ ሆይ! ጌታ ሆይ! በስምህ ትንቢት አልተናገርንም? በስምህ አጋንንት አላወጣንምን? በስምህ ብዙ ታምራት አላደረግንምን? ይሉኛል። በዚያ ጊዜ ከቶ አላውቃችሁም እናንተ ከፉዎች ከእኔ ራቁ ብዬ በግልጽ እነግራችዋለሁ። ማቴ 7፡ 22-23 (ከሁሉ የባለ ክፋት እያወቁ እንዳላወቁ መሆን፤ እየሰሙ ጆሮ ዳባ ልበስ ማለት ነው።)

“ይህ ሕዝብ በከንፈሩ ያከብረኛል፤ ልቡ ግን ከኔ ከኔ የራቀ ነው። በክንቱ ያመልኩኛል ትምህርታቸውም የሰው ስርዓት ነው። ማቴ 15፡ 8-9

ዘወትር ተማሪ፣ ዘወትር ተመራመሪ

በእንግሊዝ አገር የክርስቲያን ጉባዔ መሪ የነበረ ጆን ሮቢንሰን ተከታዮቹን አጅቦ የሃይማኖት ነፃነት ፍለጋ ወደ አሜሪካ ለመሄድ አልቻለም ነበር። ስለዚህ ይህን ግሩምና ድንቅ የሆነ ምክር ሰጣቸው።

“ ወንድሞቼ ሆይ የምንለያየበት ጊዜ ደረሰ፤ ፈታችሁን እንደገና ማየት እችል እንደሆነ የሚያውቀው እግዚአብሔር ብቻ ነው። እኔን መከተል የሚገባችሁ እኔ ጌታን የተከተልሁትን ያህል ብቻ ነው። እግዚአብሔር የሚገልጸው አዳዲስ ነገር አለና በሌላ ሰው መሳሪያነት ሌላ መልእክት ቢልከላችሁ ከእኔ ስትቀበሉ እንደነበረ ከእሱም ተቀበሉ። በኔ በኩል አሁን ስላሉት የቤተክርስቲያን ድርጅቶች አዝናለሁ። የሉተር ተከታዮች ሉተር ካየው በስተቀር ሌላ ነገር አሻግረው ለማየት አይፈልጉም። እዚያው ሉተር ከቆመበት ተገትረው ቀርተዋል። የካልቪንም ተከታዮች ይህ የእግዚአብሔር ሰው ከተዋቸው ስፍራ ናቸው፤ ከዚያ ልውስ አላሉም። ጭራሽም እሱ ካስተማረው ንቅንቅ ከማለት ይልቅ ሞትን ይመርጣሉ። ይህ የሚያሳዝን ሁኔታ ነው። እነ ሉተርና እን ካሊቪን አሁን ቢኖሩ ኖሮ ከዚህ ቀደም ብርሃን እንደተቀበሉ አሁንም ደግሞ ተጨማሪ ብርሃን ይቀበሉ ነበር።”

ምሳሌ 4፡18 እንዲህ ይላል። የጻድቃን ብርሃን እንድ ገጋት ብርሃን ነው። ሙሉ ቀን እስኪሆን ድረስ ይበራል።” ክርስቶስ ጌታም “ብዙ ነገር አለኝ የምነግራችሁ ዛሬ ግን አትችሉም ተሸከሙት ዘንድ፤— ያም የእውነት መንፈስ በመጣ ጊዜ እርሱ ወደ እውነት ሁሉ ይመራችኋል።” ብሏል (ዮሐ 16፡12 16፡13)

ሕይወት ራሱን የቻለ ት/ቤት ነው። አንዳችንም ከዚያ ተመርቀን አልወጣንም። ዕውቀትን፣ እውነትንና ብርሃንን ሌት ተቀን መሻት ይገባናል። ዘወትር ተማሪ፣ ዘወትር ተመራመሪ መሆን አለብን። “በአባቱ በሬ ያረሰ የለም” ይባላል። ለወላጆቹ ለዘመዶቹ የበጀው ለኔም ይበጃል ብለን በእውነትና በብርሃን

ላይ ዓይኖችንን መጨፈን አይገባንም። ትዕቢትን አስወግደን በትሕትና የእግዚአብሔር ቃል መጽሐፍ ቅዱስን እንደ ቤርያ ሰዎች ማንበብና መመርመር በየዕለቱ የተቀደሰ ተግባራችን ይሁን። ገና ብዙ የምንገባየው ዕውቀትና የሚበራልን ብርሃን ስላለ የልባችን ጸሎት ይህ መሆን አለበት። “ብርሃንህንና እውነትህን ላክ እርሳቸው ይምሩኝ፤ ወደ ተቀደሰው ተራራህ ወደ ማደሪያህም ያድርሱኝ።” መዝ 43፡ 3

ከላይ በተጠቀሰው ነጥብ ላይ ጥሩ ማብራሪያ ያገኘሁት ኢሉን ዋይት ከጻፈኛው Counsels to Writers and Editors ከተባለው መጽሐፍ ከገጽ 33 እስከ 37 ነው። ከመጽሐፉ የፈለቁት አሳቦች ለኔ ተስማምተውኛዋል፤ እንጂት የሚያርሱ ናቸው።

The truth is an advancing truth, and we must walk in the increasing light.

++

New light will ever be revealed on the word of God to him who is in living connection with the Sun of Righteousness. Let no one come to the conclusion that there is no more truth to be revealed. The diligent, prayerful seeker for truth will find precious rays of light yet to shine forth from the word of God. Many gems are yet scattered that are to be gathered together to become the property of the remnant people of God..

++

The fact that certain doctrines have been held as truth for many years by our people, is not a proof that our ideas are infallible. Age will not make error into truth, and truth can afford to be fair. No true doctrine will lose anything by close investigation.

++

We have many lessons to learn, and many, many to unlearn. God and heaven alone are infallible. Those who think that they will never have to give up a cherished view, never have occasion to change an opinion, will be disappointed.

ትንቢተ ሱናስ

አራቱም ምዕራፍት

፩

አንተ አልታዘዝ ባይ ሱናስ
የተላከህ ወደ ነነዌ
ጉዞህ ወደ ተርሴስ
ሕይወትህ ተከቦ በችግር
የሰጠኸው ምስክር
አሕዛብን መለሰ
መንፈሳቸውን ቀሰቀሰ።
አንተ ግን ስለወሰንህ በምር
በዓመጽ መንፈስ ለመኖር
ተጣልህ ወደ ባሕር።

፪

በዓላ ሆድ እያለህ
ተጠበህ ተጨንቀህ
በዚያ በመራራ ዕለት
ወደ አምላክ ጸባያት
አቀረበ ጽኑ ጸሎት።
ጸሎቱም ወደ ሰማይ ገሰገሰ
ከሰማይ መቅደስ ደረሰ
ይቅር ባለ ጊዜ እግዚአብሔር
ዕጹብ ድንቅ ሆነ ተአምር
መቃብሩ ሳይሆን ባሕር
ተፋው ዓሳው ወደ ምድር።

አዋጅ! አዋጅ! አዋጅ!
 ከዮሐንስ ከአሚታይ ልጅ።
 ነንዌ የላትም ተስፋ
 ተወስኖበታል እንድትጠፋ!
 በከተማው ውስጥ እያለፈ
 እንደዚህ ብሎ ለፈፈ።
 ማቅ ለብሰው
 ዓመድ ነሰንሰው
 ንጉሱ ሕዝቡ አሸከሩ
 እንሰሳትም ሳይቀሩ
 የአምላክን ስም እየጠሩ
 ፊታቸውም ወደ እሱ አዞሩ።
 የተወሰነው ቅጣት
 ሊወርድ የነበረው መዓት
 እሱ ቀርቶ መጣ ምሕረት
 ፍጹም ዳኑ ከጥፋት።

ሳይወርድ ስለቀረ የተተነበየው ቁጣ
 ዮናስ ተናደደ ተበሳጩ ተቆጣ
 ከትካሄ ባሕር ገብቶ ዋኘ
 የሞቱንም ቀን ተመኘ።
 ምሕረቱ ስሕተት
 ደግነቱም ክፋት
 መሰለው የአምላክ ስራ
 ግራ የሚያጋባ ሰውርዋራ።
 የአምላክ ፍቅር ለፍጥረቱ
 መጠን እንደሌለው ብዛቱ
 ዮናስ ሀ ሁ እያለ በዝግታ
 ተማረ ከቸሩ ጌታ፤
 ነገሩም ባይገባው ባንዴ
 ቀስ በቀስ አስተማረው በዘዴ።

ዳንኤል ስምንት ቁጥር አስራ አራት

እስከ ሁለት ሺህ ሶስት መቶ ምሽቶችና ማለዳዎች ድረስ
 ይቆያል፤ ከዚያም መቅደሱ እንደገና ይነጻል።

ዳንኤል 8:14

በኢየሩሳሌም የቤተ መቅደስ መታደስ በዓል ሆነ
 ጊዜውም ክረምት ነበር። የሱስም በቤተ መቅደስ ግቢ
 በሰሎሞን መመላለሻ ያልፍ ነበር።

—ዮሐንስ 10: 22-23

ከዚህ በታች ያለውን ለማስተዋል የሚቻለው አስቀድሞ
 በእንግሊዘኛ የተጻፈውን መጽሐፈ መቃቢስ ቀዳማዊ ከምዕራፍ
 አንድ እስከ አራት በማንበብ ነው። ግሩም አስደናቂ ታሪክ
 ነውና እንብቡት።

“ቢነገር ቢወራ ቢተረክ ቢጻፍ

ተዘርዘሮ አያልቅም የፋሺስቶች ግፍ”

ተብሎ እንደተጻፈ የሶርያው ጨካኝ ንጉስ አንጥያኮስ ኢጲፋነስ
 የተባለው በአይሁዶች ላይ የፈጸመው ከዚያ ጋር መመላለል
 ብቻ ሳይሆን ጭራሹንም ይብሳል። አገራቸውን ለመውሰድ
 ብቻ ሳይሆን እምነታቸውን ሁሉ ደምስሶ፤ ቤተ መቅደሱን
 አርክሶ፤ ቅዱስ ሰንበትን ሰርዞ፤ ቅዱስ መጻሕፍትን አጥፍቶ፤
 ግዝረትን አስቀርቶ በሱ ፋንታ የአረመኔ እምነቱን ለመተካት
 ያልተቆጠበ ጥረት ያደረገ ንጉስ ነበር። የሱ መርሐ ግብር
 ተሳክቶለት ቢሆን ኖሮ መድኅን ክርስቶስ ከአይሁዶች መካከል
 ለመወለድ ባልቻለና ለነፍሳችንም ቤዛ ባለገኘን ነበር።


“ምኒልክ ተወልዶ ባያነሳ ጋሻ

ግብሩ እንቁላል ነበረ ይህን ጊዜ አበሻ”

ለኢትዮጵያ እሳቸውን ያስነሳ አምላክ በዚያ በአስቃቂ ዘመን
 ማታትያስና ልጆቹን እነ ይሁዳ መቃቢስን አስነስቶ የዚያ
 የንጉስ ሰራዊት ተሸንፎ አይሁዶች እስከ አሁን ድረስ ኸኦካ
 እየተባለ የሚከበረውን ታላቅ የድል በዓል ለመቀዳጀት ቻለ።
 ሁልጊዜ ማሸነፍ ስራው የሆነ አምላክ እነኚያን የእምነት

አርበኞች ተጠቅሞ ባርነት ጦርነትና ስቃይ ቀርቶ ነፃነት
 አልፏቸው ደስታ እንዲመጣ አደረጉ። በምድር በነበረበትም
 ጊዜ ጌታ ክርስቶስ በበዓሉ ላይ ተገኝቶ ነበር። (ዮሐ 10:22)
 የታሪኩን ጫፍ ጫፍ የነገርኳችሁ ምክንያት የማንበብ
 አምሮታችሁ ተከፍቶ ሁሉንም እንድታነቡት ብዬ ነው።

Antiochus Epiphanes



Antiochus IV Epiphanes (175-164 BC), was the 8th ruler of the Seleucid empire. He was violently bitter against the Jews, and he made a furious and determined effort to exterminate them and their religion. He devastated Jerusalem (168 BC), defiled the Temple, offered a sow on its altar, erected an altar to Jupiter, prohibited Temple worship, forbade circumcision on pain of death, sold thousands of Jewish families into slavery, destroyed all copies of Scripture that could be

found, and slaughtered everyone discovered in possession of such copies, and resorted to every conceivable torture to force Jews to renounce their religion. This led to the Maccabaeen revolt, one of the most heroic feats in history.

የአንጥያኮስ የግፍ ግፍ
 በጥቁር መዝገብ ይጻፍ
 በአደባባይም ይለፈፍ።
 አይሁዶችን እንደሱ የበደለ
 አዋርዶ ከመራት የጣለ
 አፈር ላይ ያንከባለለ
 ትንሽ ትልቁን የገደለ
 ለመሆኑ ሌላ ማን አለ?
 ታሪክ ይመስክራል አንጥያኮስ
 እንደነበረ የተበላሽ እርኩስ
 የተካነ በዲያቢሎስ
 ደንታ የሌለው ለሰው ነፍስ።
 የቃል ኪዳን ምልክት የሆነውን ግዝረት
 አይሆንም አያስፈለግም በማለት
 በጭካኔ በቁጣ
 ከባድ አዋጅ አወጣ።
 መቅደስ የነበረውን ለአምላክ ብቻ
 አደረገው ለጣዖት መጫወቻ
 አምልኮ ብሎ ጣዖታት
 ሕዝቡን በማወክ ነጻነት በመንሳት
 እንዳይከበር ሰንበት
 እንዳይቀደሱ በዓላት
 አሳለፈ የሞት ቅጣት
 የአይሁዶች ሕግና ወግ እንዲጠፋ
 በአገሩ አዋጅ ተስፋፋ።
 የታዘዙት ተሾሙ ተሸለሙ
 አማረባቸው ለመለሙ
 ግዝረትን ትተው እንደገቡ

ከአረማያውን ጋር ተጋቡ።
 የቆሙ ለጌታ በድፍረት
 እንታዘዝም ያሉት
 እንደ ሰማዕታት
 ሆነ ጽዋቸው ሞት።
 የተረፈው ሕዝብ ወጣ ከቤቱ
 ከቁጣው ለመሸሽ ከመጓቴ፤
 ታላቁ መቅደስ ረከሰ
 በአረማውያን ተለወሰ
 ደምም እንድ ውኃ ፈሰሰ
 ዘመዶቻቸው ሲያልቁ
 በግራ በቀኝ ሲወድቁ
 ሮሀ አለቀሱ ተንሰቀሰቁ
 ሴቶችም ሁሉ ያረዝዙ
 ወደ ሞት አገር ተጓዙ
 መቀጣጫ እንዲሆኑ ለሁሉ
 አንዳንዶችም በእንጨት ተሰቀሉ።
 ተፈረደባቸው ቅዱሳት መጻሕፍት
 እንዲቃጠሉ በእሳት
 ለዘላለም እንዳይታዩ
 በእሳት እንዲጋዩ።
 ሴቱ ወንዱ ይዞት ምጥ
 ሲያዝን ሲቀነጠነጥ
 ጥበቡ የበዛ ያለልክ
 እግዚአብሔር የኛ አምላክ
 ከዚህና ከዚያ ሰዎች አስነሳ
 የሚያገሱ እንደ አንበሳ
 ፍርሃት የሌላቸው
 ሲወለዱ ያልነካቸው
 አንግብግቧቸው የአገር ፍቅር
 ተቆርቋረው ለግዜ ክብር
 ጀግኖች ከዳር ተፈለፈሉ
 ጠላትን እንደመሰላለን እያሉ
 ከየሰፍራው ብቅ ብቅ አሉ።
 ማታትያስ ሊቀካሄድ

ከሱ ቀጥሎ ወዲያውኑ
 ይሁዳ መቃቢስ መስፍኑ
 ድልን ትተው ለእግዚአብሔር
 ቀሰቀሱ ታላቅ ጦር።
 በጌታ በአምላክ ብርታት
 በጾም በለቅሶ በጸሎት
 በነሱ ቆራጥ ሰራዊት
 የሚገባበት አጣ ተራወጦ ጠላት
 በመጨረሻም የማታ የማታ
 ጠላት ለዘላለም ድል ተመታ።
 አቤት ውዳሴ አቤት መዝሙር!
 አቤት ደስታ አቤት እልልታ!
 ከሕዝቡ ይኃርፍ ነበር
 ከጠዋት እንሱቶ እስከ ማታ።
 ተረሰቶ ያ መከራ
 ነጻነት መጣ ጠብቆ ተራ
 አዲስ መስዋዕት ተሰራ
 ንጹሐን ካህናት ሁሉ
 ታደሙ ሲያገልግሉ
 ክብርም ለአይሁዶች ተመለሰ
 ፈርሶ የነበረው ታደሰ
 ከዚህ ቀደምም የረከሰ
 ቤተ መቅደሱ ተቀደሰ።
 በማየት ያንን ታምር
 በታላቅ ደስታ ላምላክ ክብር
 ሕዝቡም ይዘምር ነበር።
 እግዚርን በማመስገን
 በዓሉ ተከበረ ስምንት ቀን
 በዳንኤል ስምንት አስራ አራት
 ከዚያ የሚገኘው ትንቢት
 ፍጻሜ አገኘ በዚያ ዓመት።
 ከብዙ ዓመታትም በኋላ
 ዓመታዊው በዓል ሲከበር
 ጌታ የሱስም ሳይቀር
 ኢየሩሳሌም ነበር።

ይገኝ ይሆን ወይ በናዝሬት?

“ ፊልጶስም ናትናኤልን “ .. የዮሴፍን ልጅ የናዝሬቱ የሱሰን አግኝተነዋል” አለው።

ናትናኤልም “ከናዝሬት በኋላ ነገር ሊወጣ ይችላል?” አለ ፊልጶስም “መጥተህ እይ” አለው።

—ዮሐ. 1፡ 45-46

ከናዝሬት ይገኛል ወይ የሚያምር መልካም ሽጋ ነገር የሚያንጸባርቅ ወርቅና ብር በዚያ በረከብ ስፍራ ይገኝ ይሆን ወይ እግዚርን የሚፈራ የሚራመድ ክሱ ጋራ? የሰው አልማዝ የሰው ሉል የመንግስት ሰማያት ወኪል በናዝሬት ይገኝ ይሆን ጻድቅ ዓለምን ከልቡ የሚንቅ? ይገኝ ይሆን ወይ በናዝሬት ንጹሕ ሰው ደግ ትሑት ጨለማን እሸንፎ የሚያበራ መብራት ሐሰትን ትቶ የሚከተል እውነት ይገኝ ይሆን ወይ በናዝሬት? ሳይበላሽ ሳይለከፍ ሳይነካው ምንም ጉድፍ አምላኩን በመደገፍ በናዝሬት ነው ያደገ የኛ ጌታ መጥፎ ስም ካለው ከዚያ ቦታ።

ሰማያዊው ነጋዴ



“ሀብታም እንድትሆን በእሳት የነጠረ ወርቅ እንድትገዛ፤ የዕራቁትነትህን ኃፍረት እንዳይታይ ነጭ ልብስ እንድትለብስና ለማየት እንድትችል ዓይንህን በኩል እንድትኳል እመክርሃለሁ።”

—ራዕይ 3፡14

የሰማያዊው ብርቱ ነጋዴ ሸቀጣቀጡን ሊሸጥልን በዘዴ እያንኳኳ ቆሟል ከበር ይዞ ወርቅና ሐር ለትንሽ ለትልቅ ለድሆች ይዞ ወርቅ የነጠረ የሚያብረቀርቅ። ተመልከቱት ሲገሰግስ ሲደርስልን በነፍስ ለተራቆቱት ይዞ ልብስ። ለሁሉም እንዲደርስ እኩል ይዞ ላይናችን ኩል የያዘውን እንድንዝው ከውጭ ቆሟል ነጋዴው ከያዘው እንዲሰጠን ፈጠን ፈጠን ብለን እንክፈትለት በሩን።

የእግዚአብሔር ቃል

የእግዚአብሔር ቃል
እንደ ምግብ ያጠግባል
እንደ ውኃ ያረካል
እንደ መልካም መዜቃ
መንፈስን ያጥለቀልቃል።
መድኃኒት ነው ለታመመ
ብርታትም ለደከመ
ልባቸውም ያዘነ
በቃሉ ተጠገነ።
ለመንገድ ነው ብርሃን
ለመንገድም ውጋጋን።
በሕይወት ውስጥ ስንንዝ
ቃሉ ይሁንልን ምርኩዝ
ቃሉ ይሁንልን ጧት ቁርስ
ይሁንልን መክሰስ።
ይሁንልን ምሳ ራት
የማይለየን በየዕለት።



ይህንን አስቡ

“እውነት የሆነውን ሁሉ፣ ክቡር የሆነውን ሁሉ፣ ትክክል
የሆነውን ሁሉ፣ ንጹሕ የሆነውን ሁሉ፣ ተወዳጅ የሆነውን ሁሉ፣
መልካም የሆነውን ሁሉ፣ በጎነትም ቢሆን ወይም ምስጋና
እንደዚህ ስላሉት ነገሮች አስቡ።” ፈሊጽ 4፡8

በሰበብ ባስባቡ
ይህንን አስቡ
መልካምና ሽጋ
ወደ ልባችሁ ይጠጋ።
ትክክሉን ውደዱ
ይቅርባችሁ እንክርዳዱ
ይቅርባችሁ ቅይጡ
ምርት ምርቱን ምረጡ።
ይቅር ከፋ፤ ይቅር ጠማማ
በጎ ብቻ በናንተ ይልማ።
ሐሰት ይቅር ከበር
እውነት ምስጋና ፍቅር
ይቀመጥ በመንበር።
ንጹሕ የሆነ ተወዳጅ
ይግባ ወደ ውስጥ ከደጅ
ምርጫችሁ ይሁን ክቡር
እሾህ እሾሁ ይቅር
ዕድል አትሰጡ ለነውር
ይህንን ስትወዱ
ጨርቅ ይሆናል መንገዱ
ብርሃን ይሆናል ሲጨልም
የናንተም ይሆናል ስላም።

ደግና ክፉ አሳብ

“ከሁሉ በላይ ልብህን ጠብቅ የሕይወት ምንጭ ነውና።”

— ምዕሌ 4፡ 23

እጅግ በጣም አምርሮ
ደግ አሳብ ሲመጣ
ወደ አእምሮ
ስጠው የሞቀ ሰላምታ
አስተናግደው በልልታ
ተቀበለው በደስታ።
እጅግ በጣም አምርሮ
ክፉ አሳብ ሲመጣ
ወደ አእምሮ
ካንተ ቶሎ አስወግድ
ገፍትረው እንዲሄድ
በመጣበት መንገድ።
መርጦ ካንተ ጋር ኑሮ
መልካም አሳብ ሲመጣ ወደ አእምሮ
አስታውሰ መሆኑን ከላይ የመጣ በረከት
ባለሀብት አካባቢ በምትኖርበት ዘመናት
እንድትኖርበት በምስጋና
እንድትሰራበት በትጋት።
ክፉ አሳብ ግን ተንደርድሮ
ሲመጣ ወደ አእምሮ
ጨርሶ እንዳይገዛህ
አሰናብተው ቶሎ ብለህ
እምቢ! እሻፈረኝ! በለው በቁጣ
ዳግም ንገረው እንዳይመጣ።

ስትናደድ

ስትናደድ ስትበግን ስትጨስ
ስሜትህ ሲበጠበጥ ሲደፈርስ
ወጣ በል ተንቀሳቀስ
ራቅ በል ከጥሉ ቦታ
ለብዙም ባይሆን ላንዳፍታ።
ነገር በውስጥህ እየተጉላላ
ይቅርብህ ምግብ አትብላ
የባሰ ጉድ ሳይመጣ
ቶሎ ብለህ ከቤት ውጣ።
ከውስጥ የሚመለለው መርዝ
እንዲጠፋ እንዲቀዘቅዝ
በውድም ሆነ በግድ
ገስግስ ወደ መንገድ
በብስክሌት ክነፍ
መንፈስህ ትንሽ እንዲያርፍ
ሳይጎዳህ ቁስሉ እንዲሸር
ተቀበል ንጹሕ አየር
ወጣ በል ተንሸራሽር።

መነሳት አለብህ ካልጋ

ካልጋ ውስጥ ሆነህ
 ወደ አምላክ በሰማይ
 ትችላለህ ልትጸልይ
 ትችላለህ ማሰላሰል
 ያደረገልህን ልሁል
 ትችላለህ ልታልም
 ተግባርህን አንድ ባንድ
 በተለያዩ መንገድ
 ትችላህ ልታቅድ።
 ያሰብከውን ግን ለመፈጸም
 እውን እንዲሆን ሕልም
 ካልጋ አለብህ መነሳት
 በየሰዓዊ ልብ ለመዝራት
 ወጣ ገባ ለማለት
 የጸሐይን ውበት ለማየት
 ፍጥረትን ለመመልከት
 ከሱቅ ምናምን ለመግዛት
 ስራን ለመስራት በቤት
 የደከሙትን ለመርዳት
 አለብህ ካልጋ መነሳት።
 መነሳት አለብህ ካልጋ
 ብዕር ወረቀት ፍለጋ
 ለትውልድ ለማስተላለፍ
 ለመግጠምና ለመጻፍ።

ቴዎድሮስ አበበ

“ችበው ከአሜሪካ ይለኩስ ይንበልበል
 እናደምቀዋለን እኛም ተቀብለን።”

እያለ ቴዎድሮስ አበበ ከጀርመን ሆኖ የማበረታቻ
 ቃል እያለክልን ነው። የጋለ መንፈስ ያለው ደራሲና
 ወንጌላዊ ከኛ መካከል በመነሳቱ እኔ በበኩሌ ደስታዬን
 ልገልጽ እፈልጋለሁ። ብናስተውልም ባናስተውልም ጌታ
 አምላክ በሱ በኩል ትልቅ ገጸበረከት ሰጥቶናል።

የ“መለከት” መጽሔትን ከማዘጋጀትም በላይ ከዚህ ቀደም
 ሶስት መጽሐፎችን ደርሷል። እሁን ደግሞ “ሕይወት መለከት
 ናት” የሚል አርእስት ያለው ዕጹብ ድንቅ የሆነ የግጥም
 መጽሐፍ እያሳተመ ነው። ቴዎድሮስ ከኢትዮጵያ አባሎቻችን
 መካከል ማንም ደርሶበት የማያውቀውን ማንም ያላሰበውን
 ጀብዱ ነው የፈጸመው። አስቀድሜ ስላነበቡኩት በመጽሐፉ
 ያለመጠን ተደስቻለሁ፤ አንባቢዎች እንደሚደነቁና
 እንደሚባረኩ ምንም ጥርጥር የለኝም።

ጌታ አምላክ ይመስገን
 ካላሰብነው ስፍራ ከጀርመን
 ደርሶን ጥልቅ ሰላምታ
 ልባችን ተሞልቷል በደስታ
 መንፈሳችንም በእልልታ።
 እንደገና ተመስገን እግዜር
 እኛን የሚወድ በምር
 በፍጹም ልቡ የሚያፈቅር
 ስለሰጠኝን ባለሟል
 ቴዎድሮስ አበበ የሚባል።
 ምን ዓይነት ነው
 ይህ ቴዎድሮስ
 የተሞላ በደስ ደስ
 የሚመራ በመንፈስ
 ደክመኝ ብሎ ሳያርፍ
 ታከተኝ ብሎ ሳያሰንፍ
 በጁ ይዞ ቅዱስ ሰይፍ
 ነጋ ጠባ የሚጽፍ።



ለምለም ጸጋው (ሲ/ር)

ለምለም ጸጋውን ብዙዎች ኢትዮጵያውያን
ያውቋታል ብዬ እገምታለሁ። የሶስት መጽሐፎች
ደራሲም ከመሆኗም ሌላ በጀርመን ድምጽ ራዲዮ
ላይ ቃለ መጠይቅ ተደርጎላት አድማጮች ሁሉ
ሰምተው ስለ እሷ ማንነትና ተግባር አውቀዋል።
በተጨማሪም ደግሞ ባለፈው ዓመት ልብ ማራኪ
የሆነ “አበባ ለብርቱካን” የሚል ግጥሟ በሆነ ድህረ
ገጽ ላይ ለሁለት ሳምንት ያህል ለአማርኛ አንባቢዎች
እንዲታይ ወጥቶ ነበር።

የለምለምን ማንነት ከሁሉ የበለጠ እነኚህ እሷ የጻፈችው
መስመሮች ይገልጻሉ፡—

**“ስጋ አጽሙን ከስክሶ የሰጠህን አገር
አግለህ አትጣለው እንደ ቀላል ነገር።”**

አገሯንና ሕዝቧን በጣም የምትወድ ግለሰብ ነች። በቃሏ
ብቻ ሳይሆን በሰራም ትፈጽመዋለች። ይህ እውነት መሆኑን
መግለጫ ለመስጠት አስቤ ነበር ነገር ግን ሁኔታው አመቺ
ሰላልሆነ ለጊዜው ትቼዋለሁ።

ለምለም ባለብዙ መክሊት ነች። አሁን በቅርብ ቀን ሥዕል
የመሳል ዝንባሌ እንዳላት እሷም ሌሎችም ተረድተዋል።
እንዳንደቻችን በአማርኛ እንኳን እምቢ ብሎናል፤ እሷ ግን
በአማርኛ ብቻ ሳይሆን በእንግሊዘኛም ጥሩና ጥልቅ የሆኑ
ግጥሞችን በየጊዜው ትጽፋለች። የሚቀጥለው ጥቅስ ከዮሐንስ
ወንጌል 7:53 ና 8:1 ነው የሚገኘው፡—

“And they went every man to his own house:

But Jesus went to Mount of Olives.”



እነኚህን ጥቅሶች መሰረት በማድረግ ለምለም የጻፈችው
የእንግሊዘኛ ግጥምና እኔ እሷ የጻፈችውን ካነበብሁ በኋላ
ከደስታዬ የተነሳ በአማርኛ የጻፍሁት ይገኛል።

When every one went
To their house
Jesus went
To mount Olives
When every one
Ate hot meals
Jesus had none
But wild fruits
When every one spent
the night in bed
Covered
With warm blanket
Jesus had
Only His garment

O my Lord
Please forgive
The human race
For having you pay
Such price
Also thank you
For bestowing upon us
Your grace.

ደግሞም ጸለየ ለለምለም

ሕዝቡ ወደ ቤቱ ሲገቡግስ
ብቻውን ቀረ ኢየሱስ።
ፊቱን አዙሮ፤
አቅጣጫውን ቀይሮ
ለተቀደሰ ምክንያት
ሄደ ደብረዘይት
እኛን ለማሰብ በጸሎት።
የራሱን ጉዳይ ትቶ
እንቅልፋንም ሰውቶ
ለሰብዓዊ ፍጥረት
ጌታ ጸለየ ሳይታከት።
በኃጢአት ለተበላሹ
ለትልቁና ለትንሹ
ሳያስቀር ማንንም
መድኅን ማለደ ለዓለም፤
ደግሞም ጸለየ ለለምለም
የሱ እንድትሆን ዘላለም።

በአንድነት እናይል



ብላቴን ጌታ ጸጋዬ ያ ሎሬቱ
 በማይሞት በዚያ አንደበቱ
 “በአንድነት እንቆማለን
 ስንለያይ እንወድቃለን”
 ብሎ የተናገረው ቃል
 በሕሊናችን ውስጥ ይደውል።
 ክርስቶስም ከሱ በፊት
 ቤትም ሆነ መንግስት
 እርስ በርሱ የሚናኩት
 ሊጸና አይችልም በማለት
 ነግሮናል ያን እውነት።
 ኅብረት ነው አሁን ዛሬ
 የሚይስፈልጋት ላገራ
 በአሁኑ ወቅት አንተ ከዚህ
 አንቺ ከዚያ ሳንል
 ሳንለያይ ሳንከፋፈል
 በአንድነት እናይል።

የተወለድሁበት ቀን

እየዋለ እያደረ
 በዕድሉ እያማረረ
 ኢዮብ ይህንን ተናገረ።
 በአፋም በልቡም እየደጋገመ
 የልደቱን ቀን ረገመ።
 የተወለድሁበት ቀን ይሰረዝ
 ይጥፋ! ይደለዝ!
 ከቀን መቁጠሪያው ይሰረዝ።
 አይታይበት ውበት ግርማ
 ድቅድቅ ይሁን ጨለማ
 በብርሃን ፈንታ ጽልመት
 ደመና ጥላ ይውረሱት።
 ያ ቀን ኅድቶኛል ያለ ልክ
 ፍጹም አይወሳ በታሪክ
 አይሰማበት እልልታ
 አይታይበት ደስታ
 በማንም አንደበት አይነሳ
 ይቅር እንደተረሳ።
 ምነው ሳልወለድ ብጠፋ
 በቀረሁኝ ያለተስፋ
 ምነው ባልኩኝ እርር ድብን
 በውድ እናቴ ማህጸን።
 እጅግ ደስ ይለኝ ነበር
 ቤቴ ሆኖ መቃብር
 ሕይወትን ሳላይ ብቀር።



ወይ እኔ!!!

እረ ምን መጣብኝ ወይ እኔ
ይርገበገብ ጀመር ዓይኔ
ከየት መጣ ይህ መዓት
ዕድሜዬ ሲሞላ ስድሳ አምስት
አምላኬ ይህንን ሕመም ቀልብሰው
የታመመ ዓይኔን ፈውሰው

ተመልሷል ይህ ጸሎት
ሳይውል ሳያድር በፍጥነት!!!

ነፍሳችን እንደ ወፍ ካዳኞች ወጥመድ
አመለጠች። ወጥመዱ ተሰበረ እኛም
አመለጥን። —መዝ 124:7

ሕይወት ሲለወጥ ወደ አበሳ
ጠላት በኛ ላይ ሲያገሳ
ልዑል እግዚአብሔር
በመካከል ባይነሳ
ከነዘር ማንዘር
ጠፍተን ነበር ከምድር!!

ልብን የመሰለ አገልጋይ

ሕይወት ለኔ ነው ታምራት
ያመለጥኩበት ከጉዳት
ከአደጋና ከሞት።
ሞት በምግብ
በተለያዩ ሰብብ
ሞት በመኪና
ሞት በውኃ ዋና
እያለሁ በደህና
እየኖርሁ በጤና
ሳላስበው በድንገት
ደርሶብኛል ፈተና።
ከበሽታ ከመቅሰፍት
ከመሰናክል ከእንቅፋት
ከዚህ ቀን የደረሰኩት
ደግፎኝ ነው መለኮት።
አሁን ደግሞ ልቤ ጀመረ
አለመጠን አስቸገረ
በኔ ላይ አመረረ።
ሳይሰለች ሳይታክት
ሰርቶ በሴኮንድ በሰዓት
በቀን በሳምንት በወራት
ለብዙ ብዙ ዓመታት
አሁን ግን “በቃኝ አለ
አንተ ሲወሰድህ እንቅልፍ
እኔም አብራ ልረፍ
እስከ ዛሬ ለፋሁ ጧት ማታ”
እያለ አቀረበ አቤቱታ
ልብን መሳይ አገልጋይ እምቢ ካለ
ያለ እግዜር በቀር ማን አለ?



November 14, 2006



ይቀያየራል ቀኑ

ገና ሳይዘገይ ካሁኑ
ይቀያየራል ቀኑ።
እብሮ በመኖር በመለያየት
በጋዘንና በሐሴት
በመውለድና በመሞት
በሕመምና በጤንነት
በስራና በዕረፍት
በድካምና በብርታት
በጸደይና በበልግ
በበጋና በክረምት
በእንቅልፍና በመነሳት
በሰላምና በጦርነት
በብርሃን በጽልመት
በሹመትና በውርደት
ገና ሳይዘገይ ካሁኑ
ይቀያየራል ቀኑ።
የማይነቃነቅ በቀላሉ
በክርስቶስ የተገለጸው በወንጌሉ
የግዜር ፍቅር ነው ለሁሉ።
ሌላው ሲለዋወጥ ሲቀየር
ዛሬ፣ ነገ፣ ተነገወዲያ የማይቀር
እሱ ነው የሚኖር ዘወትር ።

መንታ መንገድ ላይ ቆሜ

“ጌታ የጭንቀት እንጀራና የመከራ ውኃ ቢሰጥህም፤ አስተማሪህ
ከእንግዲህ አይሰወርብህም፤ ዓይኖችህም አስተማሪህን ያያሉ።
ወደ ቀኝም ሆነ ወደ ግራ ዘወር ብትል ጆሮህ ከጓላህ ‘መንገዱ’
ይህ ነው በእርሱ ሂድ’ የሚል ድምጽ ትሰማለህ።”

ኢሳ 30፣ 20- 21

አሁን በቅርብ በዚህ ዕድሜ
መንታ መንገድ ቆሜ
ተጨንቄ ተጠብቤ
እያመነታሁ በልቤ፤
በየትኛው መንገድ
ይሻለኛል ብሄድ
እያልኩ እንድ ሳንድ
ሳወጣና ሳወርድ፤
ወደፊት ልሂድ ወደጓላ
ወደቀኝ ወይስ ወደግራ
ከመከራ እንዳመልጥ
የትኛውን ልምረጥ?
አሁን በቅርብ በዚህ ዕድሜ
መንታ መንገድ ላይ ቆሜ
መላቅጡ ጠፍቶብኝ ተቸግረ
ግራ ገብቶኝ ተደናብረ
ከሆነ ቦታ ቆሜለለሁ በእግራ።
አምላኬ ሆይ ያንተ ጥበብ
ስላለው ከሁሉም ብልጫ
ምራኝ በፈለግኸው አቅጣጫ
እሱ ከሆነ ያንተ ምርጫ።

የትንሽ ልጅ

የትንሽ ልጅ
 ልጁ የሚያይህ ከደጅ
 ማግርህን ለመስማት
 ልታህን ለማየት
 ምንም ሆነ ገዳዳ
 ንተ ሕይወት ሊቀዳ
 ዘደያ በለጋ አእምሮ
 ንተ ለመማር ከፍቶ ጆሮ
 ተመልከተው ያ ልጅ
 ልጁ ያይሃል ከደጅ።
 ንተ ሳታስበው በድንገት
 ላትኩሮ ያይሃል በየዕለት
 ምን ትቶ እንዳይሄድ ወደግራ
 ማም ተጠንቀቅ አደራ
 ንዳትሆንበት እንቅፋት
 ፊት ተቀን አስብበት
 ለሰቧልና ካንተ ለመማር
 ላሳየው ትጋት
 ላሳየው ፍቅር
 ላሳየው ደግነት
 ቸርነትና ትዕግስት።
 መልካም ይውጣ ካንተ እፍ
 ደግሞም አንብለት መጽሐፍ
 እንደ ማር ወለላ የሚጥም
 አንብለት ግጥም!
 ከስትን ትተህ እውነት
 ተናገር በሱ ፊት
 እግዜርን ፊት የሚያይበት
 ሕይወትህ ይሁንለት መስተዋት።



ተጽፎ ይቀመጥ በብዕር

ታሪኩ አዩን ከእጄሪካ
 ዓይናለም ከተማን ከጀርመን
 ያገናኘው ማን ይሆን?
 ተመስሎ በፍቅር
 በጥበብ ሰርቶ በምስጢር
 ያሳካው እቅዱን
 ያስተካከለው መንገዱን
 ያለ ምንም ጥርጥር
 እግዚአብሔር አምላክ ነበር።
 ልዑል ጌታችን እንዲከብር
 እንዳይረሳ ይህ ነገር
 ለትውልድ ሁሉ እንዲቀር
 ታሪኩ አንድ በአንድ በዝርዝር
 ተጽፎ ይቀመጥ በብዕር።

November 19, 2006



እንደ እናት የሚያስቡ የሚያፈቅሩ
እንደ አባት የሚመክሩ የሚዘክሩ
እንደ ምግዚት የሚለፉ የሚጥሩ
እንደ እረኛ የሚጠብቁ የሚመሩ
የጠፋውን የሚፈልጉ
ለአገልግሎት ያደገደጉ።

የመቶ ዘጠኝ ዓመታት አዛውንት ለሆኑት ለፓ/ር ነገሪ
ሙለታና አብረዋቸው ከስድሳ ዓመታት በላይ በፍቅርና
በአንድነት ተሳስረው እግዚአብሔርንና ሰውን በትጋት
ለሚያገለግሉት ባለቤታቸው ለወ/ሮ አስካለ ገ/ስላሴ
የሚከተሉት መስመሮች ማስታወሻ እንዲሆኑልኝ እፈልጋለሁ።

አገልጋይ

“ከእናንተ ትልቅ መሆን የሚፈልግ አገልጋያችሁ ይሁን፤
የበላይ ለመሆን የሚሻም የእናንተ የበታች ይሁን። የሰው ልጅ
እንዲያገለግሉት ሳይሆን ለማገልገልና ነፍሱንም ለብዙዎች ቤዛ
አድርጎ ለመስጠት መጥቷልና። ” ማቴ 20፡ 26-27

“ታዲያ ለራስህ ትልቅ ነገር ትሻለህን?... አትሻው” ኤር 45፡5

ከሙሉ ልቤ ከአንጀቴ
ይህ ነው ምኞቴ

በቀረኝ ዕድሜ
ይህ ነው ሕልሜ።
ለኔ ከሁሉ በላይ
አንገብጋቢው ጉዳይ
ለመሆን ነው አገልጋይ
ለጥ ሰጥ ብዬ
ሁሉን የማገለግል
ምርጫዬ መሆን ነው ባለሟል።
እንደ እሱ አልቸልም መናገር
እንደ እሷ አልቸልም መዘመር
የለኝም ድፍረት የወታደር
የለኝም ጥበብ የመምህር
ጥሩ አይደለሁም በእስፖርት
መዘቃም በመጫወት
ጉልበት የለኝም ትንሽና ትልቅ
የሚያናጋ የሚነቃንቅ
የሚጥል የሚደባልቅ።
የለኝም ዕውቀት የረቀቀ
የለኝም ውበት የደመቀ
እንደ ወርቅ ያብረቀረቀ
በእንደኛነት የታወቀ
እንደ ማር እንደ ወተት የሚጥም
ጽፌም አላውቅ ግጥም።
ይህንና ያንንም ባልቸል
ድጋ ሀብታም ሳልል
ለጌታ ለአሽከር ለልዑል
ደስታዬ ነው ማገልገል።
ዓለም የሚሻማለት ነገር
ሹመትም ሆነ ክብር
ይጥፋ ይወገድ ይወርወር።
ለኔ ምኞቴ ሕልሜ
በቀረኝ ዕድሜ
አልቆ ከሁሉ በላይ
ክርስቶስን መሳይ
መሆን ነው አገልጋይ።



አመሰግንኝሁ ደጋግሜ

ለአሰካላ ጆርጅ ጥሩነት
 ለዓለሙ ጎበዜ አብነት
 ለጸዳለሽ ሽፋው ጽኑነት
 ለአዳኛው ወርቁ ዕውቀት
 ለዘውዲቱ ይመር ጸሎት
 ለአስቴር ነገሪ ትጋት
 ለግርማ ዳምጤ እምነት
 ለክፍሌ ፈረጃ ግለት
 ለአማረ መለሰ ጨዋነት
 ለማርሸት ማሞ ውበት
 ለኤልሳ ተክሌ አንድነት
 ለአሸናፊ ተሾመ ጎብረት
 ለአልጋነሽ ቦጋለ ትዕግስት
 ለአሰሙ ንጉሴ ፍጥነት
 ለትኩነሽ አማረ ብርታት
 ለተሾመ ጥሩነህ ንቁነት
 ለምስራች ግርማ ብርቅነት
 ለጋሻው ታክለ ቅኝት
 ለጠለሉ ተረፈ ደግነት

ለበለጠ ወርቁ ምኞት
 ለመሊ አርአያ ብስለት
 ለኢዮብ ግርማ ቸርነት
 ለዘመናይ ተረፈ ቅንነት
 ለልጆቼም ሁሉ እድገት
 ባለፉት ሁሉ ዓመታት
 ለተቀበልኩ በረከት
 ለአምላክ ለነበርን ስግደት
 ለሚያስደንቀው አምልኮት
 በዚህ በቀረኝ ዕድሜ
 አመሰግንኝሁ ደጋግሜ።
 ለመቅደስ መሰለ ጸጥታ
 ለይዛብ ወልደብርሃን ደስታ
 ለእማኑዔል በላይ ገጽታ
 ለድርባ ፍቃዱ ስጦታ
 ለአያልነሽ እሸቴ ፍቅር
 ለመክሊት ክፍሌም ትብብር
 ለሰሎሞን ካሳይ መዝሙር
 ለአዲሱ አማረ እርዳታ
 ለቢያየው አበጀ አለኝታ
 ምስጋና ይድረሰው ለጌታ
 ከጧት አንስቶ እስከማታ።

ከላይ የተጻፈው በካሊፎርኒያ ውስጥ በኦክላንድና
 በአንጉዊን አብረን ላሳለፍነው የእስራ አምስት ዓመታት
 የክርስቲያን አንድነት ፍቅርና እድገት መታሰቢያ ነው።
 አብረን መሰብሰባችን ለራሳችን ብቻ በረከት ከመሆኑ በላይ
 ሌሎችንም በቅርብና በሩቅ ያሉትን መጥቀሙ እኛን ብቻ
 ሳይሆን አስተዋይ ተመልካቾችን ሁሉ አስደንቋል። ይህ ሁሉ
 ሊሆን የቻለው ከመጀመሪያ አንስቶ እስካሁን ድረስ
 እግዚአብሔር ከኛ ጋር ስላለ ነውና ክብርና ምስጋና ለሱ ብቻ
 ይሁን።

ይፈጸማል ወይ ትንቢቱ?

እውነት ነው ወይ ንግርቱ
የክርስቶስ ዳግም ምጽዓቱ
ይፈጸማል ወይ ትንቢቱ?
የጌቶች ጌታ ያ ገናና
ተመልሶ ይመጣል
ወይ እንደገና?
ስቃይ ኃዘን ለቅሶ
ለዘላለም ተደምስሶ
አይመጣም ወይ ተመልሶ?
ደስ ይበለኝ ልዝናና
ንገሩኝ ይህን ዜና
ደጋግማችሁ እንደገና።
ይቀራል ወይ እርጅና
ይቀራል ወይ ድካም
አሞኛል ብሎ መጋደም?
ሞት ራሱ ሞቶ
ከመካከላችን ተሰናብቶ
በሰላም በደስታ ነጻነት
እንኖራለን ወይ በአምላክ ፊት?
ተረስቶ የነበረ መቃብር
ይነሳል ወይ በክብር?
ለጥያቄው ሁሉ መልሱ
ክርስቶስ ነው ራሱ
በቅርብ እናያለን በመገረም
ቃሉ ሁሉ ሲደመደም
እያንዳንዱ ትንቢት ሲፈጸም።
“ጨረቃና ጸሐይ ብርሃንን ቢነሱ
ሰማይና መሬት ተጋጭተው ቢፈርሱ
የተጻፈ ነገር አይቀርም መድረሱ።”
“እንዳይነጋ እንዳይመሽ ብልሃት ተገኝቶ
ጊዜውን መከልከል እንዳይቻል ከቶ
እንዲሁም ባለም ላይ አለ ብዙ ነገር

በዚያም ቢሉት በዚህ መሆኑ የማይቀር።”
“ለቅሶ ማታ ቢሆን
ጠዋት ደስታ ይሆናል
ሁሉን ቻዩ ጌታ
እግዚአብሔር ቀን ያዛል።
ቢመሸም ይነጋል ይነጋል
ይህንን እውቃለሁ
እንደ ጨለመ አይቀር አይቀርም
እግዚአብሔር ቀን አለው።”
“ግድ የለም! ግድ የለም! ጥቂት ልታገስ
ዛሬ ላልቅስ እንባዩም ይፍሰስ
ጊዜው ይመጣና ሁሉም ተለውጠ
ኃዘኔም ይረሳል በደስታ ተውጦ።”

ተፈጸመ

“ምንድን ነው ቁጠባው? ምንድን ነው ዝምታ?
ምስጋና ይድረሰው ለሰራዊት ጌታ!”